

اہل السنة

AHL US SUNNAH

اتباع الكتاب والسنة بفہم سلف الامة

- ★ وقت کی اہمیت --- میچ --- اور ہم
- ★ طلاق کا صحیح طریقہ ہی مسائل کا حل ہے۔
- ★ ملت اسلامیہ ہند کی دینی صحافت اور...
- ★ فتویٰ بازی.. ایک لمحہ فکریہ


عَنْ عَبْدِ اللَّهِ بْنِ مَسْعُودٍ رَضِيَ اللَّهُ عَنْهُ قَالَ:
قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

تَابِعُوا ابْنَيْنِ الْحَجِّ وَالْعُمْرَةِ، فَإِنَّهُمَا يُفِيَانِ الْفَقْرَ وَالذُّلَّ وَالْجُبْنَ
كَمَا يُفِي الْكَبِيرُ خَبَثَ الْحَبِيدِ، وَالذَّهَبَ، وَالْفِضَّةَ،
وَلَيْسَ لِلْحَجَّةِ الْمُبْرُورَةِ ثَوَابٌ إِلَّا الْجَنَّةُ»

ترجمہ:

عبداللہ بن مسعود رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا:
”حج اور عمرہ بار بار ادا کرو اس لیے کہ یہ دونوں غریبی اور گناہوں کو اس طرح مٹا
دیتے ہیں جیسے بھٹی لوہے، سونے اور چاندی کے میل کو مٹا دیتی ہے اور حج مقبول
کا بدلہ صرف جنت ہے۔“

(مسلم ترمذی: 166/3 حدیث نمبر: 810 وقال الالبانی: حسن صحیح)



AHL US SUNNAH Volume No.7, Issue No.80, July 2018

جلد: ۷

فی شماره - 30/- Rs.

شماره: ۸۰

سالانہ - 300/- Rs.

جولائی ۱۴۴۰ھ

ماہنامہ

اهل السنة مبہمی

مدیر اعلیٰ: رضاء اللہ عبد الکریم مدنی

مدیر: عبدالشکور عبدالحق مدنی | معاونین: ابوالبیان رفعت سلفی، حافظ اکبر علی سلفی

نائب مدیر: کفایت اللہ سنابلی | فورمیٹنگ: شفیق احمد محمد عدیل محمدی

گرافک ڈیزائنر: طارق بن عبد الرحیم شیخ

سی، ای، او: زید خالد ٹیل

مجلس مشاورت

• شیخ محفوظ الرحمن فیضی • دکتور عبید الرحمن مدنی

• شیخ نور الحسن مدنی • شیخ محمد جعفر الہندی

میگزین ممبر شپ رابطہ نمبر:

022-26500400 / 8291063765

خط و کتابت و ترسیل زر کا پتہ:

Islamic Information Centre, Gala No.6, Swastik Chamber, Below Kurla Nursing Home,
Opp. Noorjhan-I, Pipe Road, Kurla (West), Mumbai - 400070 | Ph.:022-26500400
Website: ahlussunnah.co.in | Email: ahlussunnah@gmail.com

Owner/Printer/Publisher: SAAD KHALID PATEL

Printed at: Bhandup Offset & Designers, 1009 Bhandup Indl. Estate, Pannalal
Compound, LBS Marg, Bhandup (West), Mumbai - 400078

Published at: 106 Fateh Manzil, 4th Floor, Victoria Road,
Sant Savta Marg, Mustafa Bazar, Mumbai - 400010

Islamic Information Centre, Managed by: ILM FOUNDATION Regd. No.23181

الاهل السنة

05	عبد الشکور عبد الحق مدنی	وقت کی اہمیت۔۔۔ منیج۔۔۔ اور ہم	اداریہ
07	شعبان بیدار	طلاق کا صحیح طریقہ ہی مسائل کا حل ہے۔	بحث و نظر
13	رفیق احمد رئیس سلفی	ملت اسلامیہ ہند کی دینی صحافت اور اس کی ترجیحات	فکر و نظر
20	جیل احمد ضمیر	فتویٰ بازی۔۔ ایک لمحہ فکریہ	آداب فتویٰ
22	رضوان اللہ عبدالرؤف سراجی	نوجوانوں کا بگاڑ، اسباب و علاج	اصلاح معاشرہ
29	حافظ اکبر علی اختر علی سلفی	”أَشْهَدُ أَنْ لَا إِلَهَ إِلَّا اللَّهُ“ تحقیق کے میزان پر	تحقیق و تخریج
39	سہیل انجم	آہ مولانا عبدالوہاب خلجی!	یاد رفتگاں
45	دکتر فضل الرحمن المدنی	متفرق مسائل	فقہ و فتاویٰ

وقت کی اہمیت۔۔۔ پیچ۔۔۔ اور ہم

عبدالحکیم عبداللہ مدنی

بجاہدیت دی ہے کہ وہ اپنے اوقات کا صحیح استعمال کریں اور اسے لالچنی و لغو اور حرام کاموں میں ضائع نہ کریں کیوں کہ زندگی کے ایک ایک لمحے کے بارے میں ان سے سوال ہوگا۔ چنانچہ رسول رحمت صلی اللہ علیہ وسلم نے فرمایا: ”اَغْتَنِمْ خَمْسًا قَبْلَ خَمْسٍ: شَبَابَكَ قَبْلَ هَوَمِكَ، وَصِحَّتَكَ قَبْلَ سَقَمِكَ، وَغَنَاءَكَ قَبْلَ فَقْرِكَ، وَفَرَاغَكَ قَبْلَ شُغْلِكَ، وَحَيَاتَكَ قَبْلَ مَوْتِكَ“۔ (المستدرک علی الصحیحین للحاکم ۳/۳۱۲، رقم الحدیث ۴۸۲۶، وصحہ الالبانی) ”پانچ چیزوں کو پانچ چیزوں سے پہلے غنیمت سمجھو، جوانی بڑھاپے سے پہلے، تندرستی بیماری سے پہلے، مالداری محتاجی سے پہلے، فراغت مصروفیت سے پہلے، اور زندگی موت سے پہلے“۔ اسی طرح وقت کی قدر و قیمت کو اجاگر کرتے ہوئے اور اسکی حفاظت کی تعلیم دیتے ہوئے حسن بصری رحمہ اللہ فرماتے ہیں: ”ابن آدم آذَمَ إِنَّمَا أَنتَ أَيَّامٌ وَكَلَّمْنَا ذَهَبَ يَوْمَ ذَهَبَ بَغْضُكَ“۔ (الزهد لأحمد بن حنبل: ص: ۲۴۵، رقم: ۱۵۸۶) ”اے ابن آدم گویا تو شب و روز ہے کہ جب تیری زندگی کا ایک روز گزرتا ہے تیرے وجود کا ایک حصہ گم ہو جاتا ہے“۔

ایک طرف شریعت کی تعلیمات عام انسانوں اور بطور خاص اہل اسلام کو بامقصد گزارنے اور وقت کے بہتر استعمال کی رہنمائی کرتی ہیں دوسری طرف ہمارا حال یہ ہے کہ ہم اپنے قیمتی اوقات بے دریغ برباد کرتے ہیں اور فی زمانہ ہم جن امور میں لگ کر اپنے اوقات کو رائیگاں کر رہے ہیں ان میں ایک فتنہ کھیل کا فتنہ بھی ہے، اور یہاں ہماری گفتگو مفید و مباح کھیل کھیلنے پر نہیں ہے بلکہ کھیلوں کے مشاہدے میں اپنے اوقات کو ضائع کرنے کے بارے میں ہے۔ نہایت افسوس کی بات ہے کہ آج ہماری قوم کی ایک بڑی تعداد دن و رات بیٹھ کر ان کھیلوں کا مشاہدہ کرتی ہے جس سے انہیں دین و دنیا کا کوئی فائدہ حاصل ہونے والا نہیں کیا ہماری زندگی اتنی بے مقصد ہو گئی ہے کہ ہم اپنی

اس کردہ ارضی پر انسان کا وجود پذیر ہونا بامقصد ہے وہ یونہی بے مقصد نہیں پیدا کیا گیا اور وہ اپنے تمام اعمال کا جوابدہ بھی ہے اس سے اسکی تمام حرکات و سکنات کی بابت باز پرس ہوگی۔ اسکی حیات مستعار کا ایک اہم مطمحہ اس ذات کی پرستش ہے جس نے اسے وجود بخشا، جو ذات اسکی روزی رسا اور اسکی کارساز ہے۔ اللہ رب العزت کا ارشاد ہے: ﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ﴾ (الذاریات: ۵۶) ترجمہ: ”میں نے انسان و جن کو صرف اس لئے پیدا کیا تا کہ وہ میری عبادت بجالائیں“۔

انسان کا فرض منصبی ہے کہ اس دنیا میں زندگی گزارتے ہوئے بہترین کام انجام دے وہ کرے جو اسکے لئے اس عالم فانی اور اس عالم جاودانی میں نفع بخش ہو اور ایسے کارہائے خیر اس کے ہاتھ انجام پائیں جو نہ صرف بنی نوع انسانی بلکہ تمام مخلوقات الہی کے واسطے سودمند ہوں۔ فرمایا گیا: ﴿الَّذِي خَلَقَ الْمَوْتَ وَالْحَيَاةَ لِيَبْلُوَكُمْ أَيُّكُمْ أَحْسَنُ عَمَلًا وَهُوَ الْعَزِيزُ الْغَفُورُ﴾ (الملک: ۲) ”جس نے موت و زبیت کو وجود بخشا تا کہ تمہیں آزمائے کہ تم میں سے کون از روئے عمل سب سے بہتر ہے اور وہ طاقتور، بہت بخشنے والا ہے“۔

عبادات اور کار خیر کے انجام اور دنیا میں کارناموں کی تاریخ رقم کرنے کے لئے دیگر امور کے ساتھ وقت ایک اہم عنصر ہے جس میں یہ کارہائے نمایاں وجود پاتے ہیں۔ بامقصد زندگی گزارنے اور دنیا و آخرت کی کامرانی کی بنیادی شرط ہے وقت کا صحیح استعمال، اور اس کا عدم ضیاع۔ اسی لئے اسلام میں وقت کو بڑا مقام دیا گیا ہے اور اسے یوں ہی بیکار گزارنے اور رائیگاں کرنے سے روکا گیا ہے۔ اور اسے نعمت سے تعبیر کیا گیا ہے، چنانچہ ایک حدیث میں نبی اکرم صلی اللہ علیہ وسلم نے فرمایا: ”نِعْمَتَانِ مَغْبُونٌ فِيهِمَا كَثِيرٌ مِنَ النَّاسِ: الصَّحَّةُ وَالْفَرَاغُ“۔ (صحیح البخاری: ۶۴۱۲) ”دو نعمتیں ایسی ہیں جنکا صحیح استعمال اکثر لوگ نہیں کر پاتے، تندرستی اور فراغ البالی“۔ شریعت نے اہل اسلام کو جا

ان کھیلوں کو علمائے کرام کی ایک جماعت نے قمار یعنی جوا قرار دیا ہے کیوں کہ اس میں ہار جیت ہوتی ہے اور جیتنے والے کو انعامات دے جاتے ہیں، جو حرام ہے۔ اللہ تعالیٰ کا فرمان ہے: ﴿يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ وَالْأَنصَابُ وَالْأَزْلَامُ رَجَسٌ مِنْ عَمَلِ الشَّيْطَانِ فَاجْتَنِبُوهُ لَعَلَّكُمْ تُفْلِحُونَ، إِنَّمَا يُرِيدُ الشَّيْطَانُ أَنْ يُوقِعَ بَيْنَكُمْ الْعَدَاوَةَ وَالْبَغْضَاءَ فِي الْخَمْرِ وَالْمَيْسِرِ وَيَصُدَّكُمْ عَنْ ذِكْرِ اللَّهِ وَعَنِ الصَّلَاةِ فَهَلْ أَنتُمْ مُنْتَهُونَ﴾ (المائدہ: ۹۰-۹۱) ”اے ایمان والو! یقیناً شراب، جوا، آستانے اور پانے یہ سب گندے شیطانی کام ہیں، ان سے پرہیز کرو تا کہ تم نجات پاؤ۔ شیطاں تو یہی چاہتا ہے کہ شراب اور جوئے کے ذریعے سے تمہارے درمیان دشمنی اور بغض پیدا کر دے اور تمہیں اللہ کی یاد اور نماز سے روک دے۔ پھر کیا تم ان چیزوں سے باز رہو گے؟“ چنانچہ سعودی کی دائمی افتاء کمیٹی نے ایک استفتاء کے جواب میں تحریر کیا ہے: ”قبلاً بیچ جن میں نقد یا اس جیسی مالی چیزیں بطور انعامات رکھی جاتی ہیں حرام ہیں، کیوں کہ یہ جوا ہے، کیوں کہ جیت کے بدلے میں کوئی عوض لینا انہیں چیزوں میں جائز ہے جسکی شریعت نے اجازت دی ہے یعنی گھوڑ سواری، اونٹ سواری یا تیر اندازی کے مقابلے، اس لئے جنہیں پتہ ہو کہ ان بیچوں میں مالی انعامات دے جاتے ہیں ان کے لئے ان میں بطور تماشا شریک ہونا اور انکائی دی وغیرہ پر دیکھنا بھی حرام ہے، کیوں کہ ان میں کسی بھی انداز میں شریک ہونا انہیں صحیح سمجھنا ہے، ہاں اگر یہ بیچ بغیر عوض کے ہوں اور دینی واجبات جیسے نماز وغیرہ سے غافل نہ کریں، اور ان میں کوئی شرعی قباحیت جیسے قابل ستر اعضاء کا عریاں کرنا، مردوزن کا اختلاط، یا گانے بجانے کے آلات نہ ہوں تو اسے کھیلنے یا دیکھنے میں کوئی حرج نہیں ہے۔“ (فتاویٰ للجنة الدائمة: ۱، ۲۳۹/۱۵، رقم الفتویٰ: ۱۸۹۵۱)

اور ایک اہم بات یہ بھی اور جسے ہم سب دیکھتے اور محسوس کرتے ہیں کہ ان کھیلوں نے ہمارے نوجوانوں کے ذہنوں کو اس درجہ متاثر کیا ہے کہ انہوں نے ان کھلاڑیوں کو اپنا رول ماڈل بنالیا ہے اور وہ انکی ہر ادا جنون تک اپنانے کی کوشش کرتے ہیں انکی تصویروں سے اپنے کمروں کو سجاتے ہیں۔ اور ان سے اتنی محبت کرتے ہیں شاید جتنی محبت وہ اپنے قریب ترین لوگوں سے بھی نہیں کرتے۔ اور کھیلوں اور ٹیویوں کے اس پاگل پن میں ایمانی دلاء و براء بھی بھول جاتے ہیں۔ اللہ رب العزت سے دعا ہے کہ ہمیں اپنی زندگی کے حقیقی مقاصد کو سمجھنے اور انہیں پورا کرنے کی توفیق عطا فرمائے، آمین۔

زندگی کے یہ بیش بہا لمحات یوں ہی ضائع کریں؟ ان کھیلوں کے مشاہدے کا صرف یہی ضرر رساں پہلو نہیں ہے کہ ہمارا وقت برباد ہو رہا ہے بلکہ انکی وجہ سے لوگوں کی جماعتیں بلکہ بسا اوقات نمازیں چھوٹ رہی ہیں، جو اوقات تلاوت قرآن، ذکر و دعا اور پھر مفید و نایاب امور میں صرف ہونے چاہیے تھے وہ ان کھیلوں پر تالی، بجانے کی بھیئت چڑھ رہے ہیں۔

دیگر شرعی قباحتوں کی بات کی جائے تو آج ان کھیلوں میں جو تام جھام کئے جاتے ہیں ان میں میوزک بھی ہوتا ہے جسکا سننا شریعت میں ممنوع ہے۔ اللہ کے رسول صلی اللہ علیہ وسلم نے فرمایا: ”لَيَكُونَنَّ مِنْ أَقْوَامٍ يَسْتَحِلُّونَ الْحَزَّ وَالْحَرِيْبَ، وَالْخَمْرَ وَالْمَعَازِفَ، وَلَيَنْزِلَنَّ أَقْوَامٌ إِلَى جَنْبِ عِلْمِهِمْ يَزْوُجُ عَلَيْهِمْ بِسَارِحَةٍ لَهُمْ، يَأْتِيهِمْ -يَغْنَى الْفَقِيرُ- لِحَاجَةٍ فَيَقُولُونَ: اِزْجِعْ إِلَيْنَا عَدَا، فَيَبْغِيهِمُ اللَّهُ، وَيَضَعُ الْعِلْمُ، وَيَمْسَخُ الْآخِرِينَ قِرْدَةً وَخَنَازِيرَ إِلَى يَوْمِ الْقِيَامَةِ“۔ (صحیح البخاری: ۵۵۹۰) ”میری امت میں ایسے برے لوگ پیدا ہو جائیں گے جو زنا کاری، ریشم کا پہننا، شراب پینا اور گانے بجانے کو حلال بنالیں گے اور کچھ متکبر قسم کے لوگ پہاڑ کی چوٹی پر (اپنے بنگلوں میں رہائش کرنے کے لیے) چلے جائیں گے۔ چرواہے ان کے مویشی صبح و شام لائیں گے اور لے جائیں گے۔ ان کے پاس ایک فقیر آدمی اپنی ضرورت لے کر جائے گا تو وہ ٹالنے کے لیے اس سے کہیں گے کہ کل آنا لیکن اللہ تعالیٰ رات کو ان کو (ان کی سرکشی کی وجہ سے) ہلاک کر دے گا پہاڑ کو (ان پر) گرا دے گا اور ان میں سے بہت سوں کو قیامت تک کے لیے بندر اور سوری صورتوں میں مسخ کر دے گا۔“

اسی طرح شاید ہی کوئی کھیل ہو جس میں نیم عریاں عورتیں اسے دیکھنے یا بطور چیز لیڈر شامل نہ ہوتی ہوں اس لئے اس ناجیے سے بھی ان کھیلوں کا مشاہدہ ناروا اور حرام ہو سکتا ہے کیوں کہ قرآن کی نہایت واضح ہدایت ہے کہ: ﴿قُلْ لِلْمُؤْمِنِينَ يَغُضُّوا مِنْ أَبْصَارِهِمْ وَيَحْفَظُوا فُرُوجَهُمْ ذَٰلِكُمْ أَزْكَىٰ لَهُمْ إِنَّ اللَّهَ خَبِيرٌ بِمَا يَصْنَعُونَ، وَقُلْ لِلْمُؤْمِنَاتِ يَغْضُضْنَ مِنْ أَبْصَارِهِنَّ وَيَحْفَظْنَ فُرُوجَهُنَّ﴾ (النور: ۳۰-۳۱) ”مومن مردوں سے کہہ دو کہ اپنی نظریں نیچی رکھا کریں اور اپنی شرگاہوں کی حفاظت کیا کریں یہ ان کے لیے بڑی پاکیزگی کی بات ہے اور جو کام یہ کرتے ہیں اللہ ان سے خبردار ہے۔ اور مومن عورتوں سے بھی کہہ دو کہ وہ بھی اپنی نگاہیں نیچی رکھا کریں اور اپنی شرگاہوں کی حفاظت کیا کریں۔“

طلاق کا صحیح طریقہ ہی مسائل کا حل ہے

شعبان بیدار

مشکل کو قبول کر لینے کی راہ بتاتا ہے یعنی ایسے موقع کے لئے ہی شریعت نے طلاق کی تجویز رکھی ہے تاہم یہ تجویز آناً فاناً ہرگز نہیں ہے۔ بلکہ اس تجویز کے کچھ قانونی اور ترغیبی پہلو ہیں جن پہ اگر کما حقہ عمل کیا جائے تو طلاق کی نوبت ہی نہ آئے گی۔

اولاً شادی کے موقع پر ہی اسلام نے شادی کی ترجیحات کے ذریعہ بہت کچھ صاف کر دیا ہے اس کے باوجود اگر شادی کے بعد زوجین میں نا اتفاقی کی صورت حال پیدا ہونے کا اندیشہ جنم لیتا ہے تو اسلام کے نظام حقوق و فرائض اور عفو و درگزر کی تعلیمات روشنی فراہم کرتی ہیں ان باتوں کے باوجود نا اتفاقی پیدا ہو جاتی ہے اور بڑھتی جا رہی ہے تو اسلام نے اس کے لئے ایک مرتب اور خوبصورت ترغیبی نقشہ تجویز کیا ہے یہ نقشہ اتنا اہم اور معتبر ہے کہ قرآن پاک نے اپنے اجمالی طرز بیان سے الگ اس مسئلے کو قابل لحاظ تفصیلات کے ذریعہ واضح کیا ہے۔

﴿الرجال قوامون على النساء بما فضل الله بعضهم على بعض و بما انفقوا من اموالهم فالصلح فتن خففت للغيب بما حفظ الله، والى تخافون نشوزهن فعظوهن واهجرهفن فى المضاجع واضربوهن فان اطعنكم فلا تبغوا عليهن سبيلاً ان الله كان عليا كبيرا، وان خفتم شقاق بينهما فابعثوا حكماً من اهله و حكماً من اهلها ان يريدوا اصلاحاً يوفق الله بينهما ان الله كان عليماً خبيراً﴾

طلاق گھریلو معاشرے کی خرابیوں کو ایک خاص حد سے آگے نہیں بڑھنے دیتا اس طرح طلاق ایک ذریعہ ہے آپسی فساد کو فساد عظیم بننے سے روکنے کا۔ یعنی طلاق کو توڑ کا ذریعہ سمجھنا اور خالص ایک منفی زاویے سے دیکھنا اور سمجھنا صحیح طرز فکر نہیں ہے۔ اتحاد و اتفاق کی باقی ماندہ صورتیں بھی متاثر نہ ہو جائیں طلاق اسی اندیشے کو رفع کرتا ہے البتہ جوڑ کا یہ سسٹم جو فی الواقع محمود نہیں ہے اس وقت قابل قدر قرار دیا گیا ہے جب استواری کے دیگر ذرائع فیل ہو چکے ہوں۔

ہر چند کہ طلاق ایک گہرے رشتے کو توڑ دیتا ہے اور ٹوٹ پھوٹ کا خمیازہ کئی کئی نفسوں کو بھگتنا پڑتا ہے۔ ایک ایسا تعلق جو الفت و محبت کی پاکیزہ بنیادوں پر قائم ہوا تھا طلاق کا چھوٹا سا لفظ اس تعلق کو تار تار کر دیتا ہے اور حضرت شیطان پانی کے عرش پر مارے خوشی کے ہاتھ پاؤں مارنے لگتا ہے۔ اس کے باوجود حقیقت سے آنکھ چرانا حقیقت کو جھٹلانے کے مترادف ہے کہ جب صبح کا سورج روشنی کے بجائے دوزخ کی تپش لے کے نمودار ہونے لگے اور شام کی سیاہی کا جل کی دل آویزی کے بجائے محض ایک منحوس اور وحشت ناک تاریکی کا اعلامیہ بن جائے۔ اولاد ماں باپ کے تنازعات سے ڈپریشن اور تنہائیوں کا شکار ہونے لگے اور ایک پورا کنبہ دو افراد کی ناہمواریوں کے کھڈ میں بار بار گر کر ٹیس میں مبتلا ہو۔ اسلام ایسی صورت حال کو قطعی پسند نہیں کرتا اور دو مشکلات میں سے ایک کم تر اور ہلکی

مردانہ صبر و ضبط کا مظاہرہ کیا ہے اس نے عورت کی حفاظت کا شرعی فریضہ انجام دیا ہے اس کے نان و نفقہ اور حسن معاشرت کی ذمہ داری اٹھائی ہے اس لئے عورتوں پر مردوں کا حق بنتا ہے کہ شوہروں کی فرمانبرداری کریں۔ شوہروں کی فرمانبرداری کی کیا نوعیت ہے اور یہ فرمانبرداری کس طور پر انجام دینی ہے اس کی تفصیلات جاہ جاحدینوں میں خوبصورت انداز سے پیش کر دی گئی ہیں۔

چونکہ طبیعتیں یکساں نہیں ہوتیں اور بعض عورتیں اپنے مزاج اور عادات و اطوار میں نامناسب رجحانات کی حامل ہوتی ہیں بلکہ ایک معیاری خاتون سے بھی نافرمانی اور گھریلو استحکام کو منتشر کر دینے والی چیزیں دانستہ و نادانستہ سرزد ہو سکتی ہیں اس لئے ایسے مخدوش مواقع کے لئے نصیحت کی ہدایت کی گئی ہے۔

نصیحت کا یہاں وہ مفہوم قطعاً نہیں ہے جو بد قسمتی سے ہماری گھریلو تہذیب کا اٹوٹ انگ بن چکا ہے۔ ناجائز ڈانٹ ڈپٹ، طعنہ زنی، طلاق کی دھمکی، خوفناک وارننگ، گالی گلوچ جیسی چیزیں آخر نصیحت کیونکر ہو سکتی ہیں یہ تو سراپا فضیحت ہیں جو عموماً گھر کے افراد ماں، بیٹے، نندیں وغیرہ فریضہ کے طور پر انجام دیتی رہتی ہیں نصیحت فی الاصل ایک صحت مند عمل اور تندرست رویہ ہے جس میں انتہا درجے کی دردمندی اور اعلیٰ درجے کی ہوش مندی اور کمال کی حکمت موجود ہوتی ہے۔

اس لئے کسی بگڑی عورت کو راہِ راست پر لانے کے لئے حد درجہ مخلصانہ طور طریق اپنائے جانے کی حاجت ہے اور تادیب ہر ممکن گوشے کو اچھی طرح آزمائے بغیر قرآنی نصیحت کا نسخہ بہر صورت مفید نہیں ہو سکتا۔ اس ضمن میں یہ بات بھی جاننے کی ہے کہ گھر کے اندر شوہر کی بہنوں اور دیگر عورتوں کو بھی خود اپنے اخلاق و عادات پر ناقدانہ نگاہ ڈالنی ہوگی اور محاسبہ کرنا ہوگا بلکہ شوہر کو اپنی ذات کا احتساب بڑا ہی ضروری امر ہوگا۔ ایسا بالکل

”مرد عورتوں پر حاکم ہیں اس وجہ سے کہ اللہ تعالیٰ نے ایک کو دوسرے پر فضیلت دی ہے اور اس وجہ سے کہ مردوں نے اپنے مال خرچ کئے ہیں پس نیک فرمانبردار عورتیں خاوند کی عدم موجودگی میں بہ حفاظت الہی نگہداشت رکھنے والیاں ہیں اور جن عورتوں کی نافرمانی اور بددماغی کا تمہیں خوف ہوا نہیں نصیحت کرو اور انہیں الگ بستروں پر چھوڑ دو اور انہیں مار کی سزا دو پھر اگر وہ تالعداری کریں تو ان پر کوئی راستہ تلاش نہ کرو بے شک اللہ تعالیٰ بڑی بلندی اور بڑائی والا ہے۔ اور اگر تم کو ان دونوں (شوہر بیوی کے) بیچ ان بن ہونے کا ڈر ہو تو ایک حکم شوہر کے خاندان سے اور ایک بیوی کے خاندان سے مقرر کرو، اگر یہ دونوں صلح کرنا چاہیں تو اللہ ان دونوں کو ملا دے گا، بے شک اللہ جاننے والا خبر رکھنے والا ہے۔“ (النساء: ۳۴-۳۵)

پہلی آیت میں اول اول مردوں کو احساس ذمہ داری پر ابھارا گیا ہے وہ یوں کہ بحیثیت ”قوام“ مرد گھر کا اصل ذمہ دار ہے اس لئے مرد اپنی ذمہ داری کا احساس ہر آن تازہ رکھے اور بحیثیت اصل ذمہ دار انسان کے اندر جو سوجھ بوجھ ہونی چاہئے اور جس انداز کا صبر و ضبط نباہ کرنے کے لئے از بس ضروری ہے اسے پیش نگاہ رکھنا ہوگا۔

اس لحاظ سے اگر غور کیا جائے تو طلاق اور طلاق سے پیدا شدہ فساد کی اصل ذمہ داری مرد پر عائد ہوتی ہے۔ اس کے برخلاف ہماری معاشرتی زندگی اور دینی تصورات میں گھریلو فساد کی کل اور اصل ذمہ دار عورت کو قرار دیا جاتا ہے۔ ہر چند کہ ایک عورت کا گھریلو امن میں اصل اور بنیادی رول ہوتا ہے لیکن مرد کو اس ذمہ داری سے یکسر الگ کر دینا قرین انصاف ہرگز نہیں ہے۔

آیت میں جہاں ”قوام“ کہہ کر مردوں کو احساس دلایا گیا ہے وہیں یہ بات صاف صاف بتائی گئی ہے کہ مرد نے چونکہ

اور اصلاح و تعمیر کا یہ نسخہ موجب تخریب بن جائے تو نہ صرف یہ کہ آخرت کی عدالت میں مرد کو حساب دینا پڑے گا دنیا میں بھی اسلامی عدالت مرد سے محاسبہ کرے گی اور قرار واقعی تادیب کی مجاز ہوگی۔

مذکورہ بالا کاروائی ایک صبر آزمایہ اور دیرپا عمل ہے ایسا بالکل نہیں ہے کہ ادھر آپ نے نصیحت فرمائی ادھر بیوی نے پلٹ کر جواب دے دیا، شام ہوئی نہیں کہ بستر الگ! اور صبح دم آپ چبتکار کے منتظر رہے کوئی جادوئی اثر نظر نہ آیا آپ مارنے کو دوڑ پڑے اور خاصا بوال اٹھ کھڑا ہوا جیسا کہ ہمارے جلد باز اور نا پختہ سماج کی عادت بھی ہے۔

بہر کیف اگر عورت ذکر کردہ تفصیلی تادیب کے بعد اپنا رویہ تبدیل کرنے کو مائل ہو جاتی ہے تو مرد کی ذمہ داری بنتی ہے کہ وہ پیچھے کی تمام باتیں بھلا دے اگر ماضی کی یادیں عذاب بن کر اس کے ذہن و دماغ پر مسلط رہیں گی تو مستقبل میں دوبارہ بحران پیدا ہو سکتا ہے۔

اللہ کے فرمان ﴿فَلَا تَبْغُوا اَعْلٰیھِن سَبِیْلًا﴾ کا یہی کچھ تقاضا ہے۔ موقع بہ موقع عورت کو پچھلی غلطیاں یاد دلانا، کچھ کے لگانا، عار دلانا قطعی غیر صحت مندر رویہ ہے۔ اگر عورت کا رویہ کسی طور اصلاح کی طرف مائل نہیں ہے صورت حال جوں کی توں قائم ہے یا بگڑتی جا رہی ہے، اختلاف و انتشار کی آگ دلوگوں کے بجائے دو خاندانوں کو بھی جلا دینا چاہتی ہے تو اس کیفیت کے لئے شریعت نے ایک دوسرا نسخہ تجویز کر رکھا ہے وہ یہ کہ میکہ اور سسرال یعنی مرد و زن دونوں کے خاندانوں سے دو سو جھ بوجھ والے انصاف پسند اور نیک طبع افراد کو جمع کیا جائے اور میاں بیوی کے اختلافات کی پوری نوعیت انہیں بتا دی جائے تاکہ وہ لوگ صلح کا کوئی راستہ تلاش کر لیں۔ ظاہر ہے یہ صلح بھی ممکن ہوگی جب تمام لوگ صلح اور امن و آشتی میں دل چسپی لیں گے ہر کسی کی

نہیں ہونا چاہئے کہ گھر کا دینی اور اخلاقی معیار انتہائی پست اور عفونت زدہ ہو لیکن دینداری کا چرچا کرنے اور تہذیب کی شہرت جمانے کے لئے بیوی اور بہو سے کسی سنجوئے سجائے اور خوابوں میں پالے ہوئے معیار کا مطالبہ کر لیا جائے۔

اگر کوئی عورت تادیب سچی نصیحت اور زبرد توئیخ کے باوجود اپنی راہ صحیح نہیں کرتی تو ایک آخری چارہ کار کے طور پر اس کے بستر سے الگ ہو جائے اس مرحلے میں ایک بگڑی ہوئی مگر شوہر سے محبت کرنے والی عورت بہر حال چوٹے گی۔ شوہر کا اس سے مسلسل بے تکلفانہ روابط کا بند کر دینا اور حد یہ کہ بستر بھی الگ کر دینا سوچنے کی چیزیں بن جائیں گی۔ اس کے باوجود اگر عورت کے اندر سدھار پیدا نہ ہو سکے تو اس بات کا قوی امکان ہے کہ ایسی عورت جاہل، غیر تربیت یافتہ اور موٹے دماغ کی ہو یہ بھی ممکن ہے کہ وہ جس گھرانے اور جس معاشرے سے نکل کر آئی ہے وہ اکھڑ اور بزدلی قسم کا ہو اس لئے مرد کو یہاں یہ اختیار دیا گیا کہ اسے تادیب کے لئے سزا بھی دے سکتا ہے یاد رہے مرد کی جانب سے یہ تادیب آخری تادیب ہوگی اور یہیں سے یہ بات بھی نکلتی ہے کہ مرد کو اس موقع کے علاوہ شریعت نے مارنے کا کوئی اور موقع ہرگز نہیں دیا ہے اس کے برعکس اگر عورت مرد کے ہاتھوں آئے دن زد و کوب کا شکار ہو اور ماری پٹنی جائے۔ ساس کی جھاڑو اور نندوں کی گالیوں سے ہر صبح و شام اس کی تواضع کی جائے تو اس قرآنی تادیب کی فی الواقع کوئی حیثیت نہیں رہ جاتی اس لئے یہ بات یاد رکھی جائے کہ مردانہ غلبے کی ناروا ذہنیت خود مردانگی کے خلاف ہے اور گھریلو امن کو غارت کرنے والی ہے۔

ایک اور بات خاص طور پر ذہن نشین کرنے کی ہے کہ سزا اور تادیب ایسی نہ ہو کہ کسی قسم کا پائدار اثر چھوڑ جائے کیونکہ سزا کا مقصد سزا نہیں بلکہ دوا اور دفا ہے سزا کا اصل مقصد اصلاح ہے

دو سال جتنی بھی مدت اللہ مقدر کرے شادی نہیں کرتی۔ دنیا کے تجربات و حوادث سے اسے سبق مل جائے پھر وہ شوہر کے پاس واپس آنے کا ارادہ بنا لے اور طلاق دینے والا شوہر بھی راضی ہو جائے تو نکاح جدید کے ذریعہ وہ پھر اپنے شوہر کے عقد میں آسکتی ہے۔ البتہ ایک طلاق کا اختیار ختم ہو جائے گا یعنی آئندہ اسے صرف دو طلاق کا اختیار ہوگا اس لئے زندگی کافی احتیاط سے گزارنی ہوگی۔

کیونکہ طلاق کی کوئی اور صورت قرآن و سنت کے بتائے ہوئے طریقوں سے متصادم ہے اور جو مصالح و منافع اسلامی نظام طلاق میں مقصود ہیں ان کا ہر امکان غارت ہو جاتا ہے۔ رہے وہ اصحاب جو خواہ مخواہ کی موشگافیوں کے ذریعہ دین کو شیطان کی آنت بنانے کا فن فروغ دیتے ہیں انہیں چاہئے کہ اللہ سے ڈریں اور اپنے انداز فکر پر نظر ثانی کی زحمت گوارا فرمائیں۔

اگر فی الواقع استنباط و استدلال کی دنیا میں وقوع طلاق کی کوئی تیسری شکل بنتی بھی ہو تب بھی ہمارے مفتیان شرع متین کو ٹیبل کرسی اور گاؤں کیوں کی دنیا سے نکل کر فقہ الواقع کی چلچلاتی دھوپ میں آکے کھڑا ہونا چاہئے ان شاء اللہ وہ کشاکش کی کیفیت سے ضرور باہر آئیں گے۔ ایک ایسا اختلافی مسئلہ جو متفقہ طور پر ذیلی ہے نہ تو شرعی مصلحتوں پر کھرا اترتا ہے نہ قرآن و سنت کے مدلولات کا ساتھ دیتا ہے اور نہ انسانی معاشرے کے لئے سوائے نقصان اور بھیا تک نقصان پہنچانے کے کچھ مفید ہی ہے اسے آپ اس حیثیت سے معرض بیان میں لاویں گویا وہی اصل مسئلہ اور حقیقی طریقہ ہو چہ معنی دارد؟

کیا فقہی طور پر آپ کے نزدیک یہ بات صحیح نہیں ہے کہ مرد و عورت ایجاب و قبول کر لیں گواہوں کی موجودگی میں شادی منعقد ہوگئی۔ بالکل آپ اسے صحیح مانتے ہیں۔ اس کے باوجود یہ

خواہش یہ ہوگی کہ گھرا جڑنے نہ پائے۔ اگر اللہ نے دو لوگوں کو اپنی مشیت سے اکٹھا کیا ہے تو ہماری ہر حکمت اس امر پر صرف ہو کہ یہ لوگ ہرگز ہرگز جدا نہ ہوں۔

یہیں سے یہ مسئلہ بھی از خود نکلتا ہے کہ فریقین کو غور و خوض کے بعد اگر صلح والی کوئی راہ نظر نہ آئے گی تو وہ طلاق اور جدائی کا فیصلہ بھی سنا سکتے ہیں اور ایسی صورت میں طلاق کا معاملہ بھی سنجیدگی سے انجام پائے گا یوں ایک بار پھر میاں بیوی کے مابین رفاقت کی صورتیں پیدا ہونے کا امکان تلاش جانے لگے گا۔

چونکہ اب طلاق اور جدائی تک بات آپہنچی اس لئے طلاق کے ان ممکنہ پہلوؤں پر بھی غور کیا جائے جہاں میاں بیوی کے دوبارہ مل جانے کا امکان ہے۔

طلاق کے حوالے سے یہ بات انتہائی بنیادی اور مرکزی حیثیت کی حامل ہے جسے ہر مسلمان کورٹ کر یاد کر لینا چاہئے اور بطور آموختہ دہراتے رہنا چاہئے کہ عورت ایک بار طلاق دینے کے بعد پورے طور پر جدا ہو سکتی ہے نہ تو کئی بار لفظ طلاق بولنے کی حاجت ہے اور نہ ہر ماہ طلاق دے کر تین مہینوں میں طلاق کی تین گنتیاں پوری کرنے کی ضرورت۔ یہ تو طلاق پر بے تکی بحثوں کی دین ہے کہ عوامی تصورات کا ڈھانچہ ہی الگ سا ہو گیا ہے ورنہ جدائی کے لئے محض ایک طلاق کافی ہے۔ طلاق کے بعد عورت تین حیض یا تین طہر شوہر کے گھر بطور عدت گزارے گی۔ واپسی اور صلح کی صورت اگر پیدا نہ ہوئی تو عورت یہ مدت پوری کرنے کے بعد شوہر کا گھر چھوڑ دے گی اس کا شوہر اور شوہر کے گھر سے کوئی واسطہ نہ جائیگا نہ تو کوئی قانونی حق۔ اس کی جہاں مرضی ہو اور وہ جب چاہے اپنی شادی کرے گی یا وہ بلا شادی زندگی گزارے گی ان سب باتوں سے شوہر کو ادنیٰ سا تعلق بھی نہ رہ جائیگا۔

طلاق کے اس طریقے میں فائدہ یہ ہے کہ عورت اگر سال

لیکن افسوس! اس سے کم درجے میں بھی ہم سے کچھ نہ ہو۔ کا ضد اور انا کے احساسات، رد عمل کا مزاج، قیل و قال، فتح و شکست کے ناروا تصورات نے ہمیں کچھ اس طرح اپنی گرفت میں لے لیا کہ آج عالمی میڈیا کو مسلم نظام طلاق کے حوالے سے اگر کوئی چھوٹی بڑی بات معلوم ہے تو وہ تین طلاق کا متنازعہ سسٹم ہے۔ بڑی واضح سی بات ہے کہ میڈیا کو ایسی کیا پڑی ہے جو وہ قرآن و حدیث کھنگالے، واقعے اور حادثے میں تفریق کرے، نظام اور اتفاق کا امتیاز نوٹ کرے۔ ہمارے علماء کرام کی بحثی اور مسلم سماج کے اکثریتی رویے سے جو کچھ جانا اور اخذ کیا اسی کو دین اسلام بنا دیا۔

بات توجہ کرنے کی ہے۔ ہمارے علماء کرام دین اور مسلک کا جو جو ہری فرق ہے اسے ملحوظ رکھیں۔ یہ تو نہیں کہا سکتا کہ تین ایک یا تین؟ کی بحث ایک طرف ہے دونوں طرف سے بہت کچھ تلخ و شیریں لکھا جا چکا ہے جس طرح یہ فیصلہ نہیں ہو سکتا کہ انڈا پہلے ہے یا مرغی اسی طرح یہ بھی متعین کرنا محال ہے کہ موضوع کو ہنگامے کا موضوع اولاً کس نے بنایا؟ تاہم اس بحث کے نتائج و عواقب کو مقامی اور محدود تناظر میں دیکھنے کے بجائے عالمی اور وسیع پیمانے پر دیکھا گیا ہوتا یہ دین اور اہل دین کے لئے مفید تر ہوتا۔

خالص مسلکی اور مقامی بنیادوں پر ہی اگر کشادہ قلبی سے غور کر لیا جائے تو صورت واقعہ یہ ہے کہ حضرت عمر رضی اللہ عنہ نے اپنے ایک فیصلے میں بطور تعزیر مجلس کی تین طلاقیں کو نافذ قرار دے دیا تھا۔ جو حضرات ایک مجلس کی تین طلاقیں کو ایک مانتے ہیں ان کا کہنا یہ ہے چونکہ حضرت عمر رضی اللہ عنہ نے یہ فیصلہ تعزیراً دیا تھا اس لئے یہ فیصلہ تعزیر کے درجے میں ہی رکھا جائے تعزیر کے بجائے مستقل قانون تسلیم کر لینے میں واضح نصوص کی مخالفت لازم آتی ہے جبکہ صحابہ کرام سے ایسا بعید اور

خطبہ مسنونہ یہ تقریب سعید مناسب پیمانے پر اعلان نکاح، ولی کی تعیین اور رضامندی سب کچھ کیوں ہے؟ اس کی وجہ ظاہر ہے کہ اول الذکر مسئلے کو آپ نے عوام میں بیان نہیں کیا ہے بلکہ ایک فقہی مسئلے کی حیثیت سے جانا اور پڑھا ہے اور خال خال اس قسم کا آپ فتویٰ دیتے ہیں اسی لئے عوامی تصورات میں افضل اور مکمل طور طریقوں نے جگہ بنا لیا ہے۔ پھر مسائل طلاق میں ناک اونچی رکھنے کی نفسیات میں جینے کی وجہ؟ عرض کرنے کا مقصد یہ ہے کہ طلاق سے قبل کے معاملات کے بارے میں قرآنی تفصیلات اور حدیثی تشریحات میں جو کچھ موجود ہے اور پھر طلاق کے صحیح ترین اور فائدہ مند طریقوں پر جو کچھ رہنمائی دی گئی ہے نہ صرف معرض بیان میں لایا جائے بلکہ اس سے آگے بڑھ کر لوگوں کے تصورات کا حصہ بنا دئے جانے کی ضرورت ہے۔ یہ ذمہ داری ان علماء کرام پر بطور خاص عائد ہوتی ہے جو ایک مجلس کی تین طلاقیں کو تین ہی تسلیم کرتے ہیں کیونکہ جو حضرات اپنے فہم نصوص اور علماء سابقین کے فتاویٰ کی روشنی میں تین کو تین قرار دیتے ہیں ان کے حلقوں میں تاخیر کا جو گھریلو اور معاشرتی فائدہ ملنا چاہئے نہیں مل پاتا اس کا نتیجہ یہ ہوتا ہے کہ حلالہ کا حیلہ مجبوری بن جاتا ہے جو انصاف پسند اور غیرت مند محبین سنت علماء کرام کے نزدیک کسی بھی طرح درست نہیں ہے۔

ہونا یہ چاہئے تھا کہ ہمارے یہ علمائے کرام طلاق دینے کے سنی طریقے اس درجہ متعارف کراتے اور بدعی طریقے سے کچھ ایسا تنفر دلاتے کہ عوام کے ذہن و دماغ تین کے تین ہونے سے تقریباً نا آشنا ہی رہتے اور غیر شرعی طریق طلاق سے خوف کھاتے ان کا مزاج بدعی طریق طلاق سے ایسا گھن کھاتا جیسے عام مسلمان ”سور“ کہنے کے بجائے ”کالا جانور“ یا ”وہ“ کہہ کر کام چلاتا ہے۔

حال ہے۔

ایک اور زاویہ نگاہ یہ ہے کہ آج بھی فاروقی فیصلہ ”علیکم بسنة اخفاء الراشدین“ کے مصداق محفوظ ہے وہ یوں کہ جن مقامات پر آپ کا فیصلہ مردوں کے حق میں واقعی تعزیر کی صورت بن جاتا ہو وہاں اسے نافذ قرار دینا چاہئے تاکہ لوگ سنت کو مذاق نہ بنا سکیں اور اگر ایسا نہ ہو تو بھی فیصلے کی روح یعنی تعزیر کی شکل بدلی جاسکتی ہے جس کے ذریعہ حدیث کو کھیل بنائے جانے سے روکنا ممکن ہو البتہ یہ بات ذہن نشین رہے کہ فاروقی فیصلے کے لئے اسلامی حکومت کا وجود ہو اور حکومت کی طرف سے حلالہ پر رجم کی سزا بھی نافذ ہو الغرض کلی طور پر فاروق اعظم کے فیصلے کو خاص زمانے کا واقعہ قرار دینا درست نہیں ہے۔

لیکن ایسی کوئی تفہیم اختیار کرنے کے بجائے دو باتیں طرفین کی طرف سے بڑی شدت سے اٹھائی گئی ہیں ایک بات تو یہ کہ جو حضرات تین کو ایک تسلیم کرتے ہیں وہ لا مذہب ہیں وہ صحابہ کرام کی عظمتوں کے قائل نہیں ہیں بلکہ انہیں بدعتی کہتے ہیں۔ اور دوسری بات یہ کہ جو حضرات تین کو تین مانتے ہیں وہ گویا حدیث مصطفیٰ کے منکر ہیں ہم یہاں ان دونوں آراء کا تجزیہ نہیں کرنا چاہتے ہم نے کہنا یہ ہے کہ طلاق کے موضوع پر قرآن پاک نے ہمیں جو تفصیلی اور غیر اجمالی ہدایت دی تھی اور رسول پاک نے جس مسئلے کو نکھار کر ہماری گھریلو پیچیدگیوں کا صحیح علاج تجویز کیا تھا وہ دب کر رہ گیا ہے بلکہ اس کا سرے سے کوئی ذکر ہی نہیں چھیڑا جاتا اور امت نسبتاً ایک ثانوی مسئلے پر زمانے سے باہم دست و گریباں ہے۔ اس حوالے سے اگر میں یہ کہوں تو بجا ہوگا کہ طلاق کا شرعی نظام اگر اچھی طرح متعارف کرایا گیا ہوتا تو نہ صرف یہ کہ مسلمانوں کے تصورات الگ طرح کے ہوتے بلکہ غیر مسلم حضرات نے بھی اس نظام کو بحیثیت دین نہ سہی بحیثیت نظریہ اور سسٹم قبول کر لیا ہوتا۔

ہماری ناقص رائے میں اگر اس مسئلے کو زمانی اور مقامی پس منظر میں دیکھا جائے تو مطلع بہت کچھ صاف ہو جاتا ہے اول یہ کہ فاروق اعظم نے جہاں تین کو نافذ فرمایا تھا وہیں حلالہ کرنے والوں پر رجم کی سزا بھی تجویز فرمائی تھی ظاہر ہے جن مقامات میں حلالہ سے روکنے کی کوئی سبیل نہیں ہے ان مقامات میں تین کو بطور تعزیر بھی نافذ نہیں کیا جاسکتا اور اگر اس مانع کے باوجود ایسا کیا جاتا ہے تو یہ فاروق اعظم کے فتہی رویے کی صحیح ترجمانی نہیں ہوگی۔ ثانی یہ کہ فاروق اعظم نے تین کو نافذ کر کے حدیث رسول ﷺ کے معارض کچھ بھی انجام نہیں دیا تھا بلکہ قرآن و حدیث کے صحیح طریق طلاق کو فروغ دینے کے لئے یہ تعزیر جاری کی تھی اور یہ بات انظر من الشمس ہے کہ تعزیرات کا دائرہ وسیع ہے تعزیری فیصلے مستقل قانون ہرگز نہیں ہوتے چونکہ لوگوں نے ایک مجلس میں تین طلاق دینا شروع کر دیا تھا اور یہ طریقہ پیارے رسول ﷺ کی حدیثوں کے خلاف تھا اس لئے عظمت سنت کو محفوظ رکھنے کے لئے آئینہ بے مروتوں کے حق میں سزا یہ جاری کیا کہ تین کو نافذ کر دیا جائے یہیں سے یہ بات بھی معلوم ہوتی ہے کہ اگر کتاب و سنت کے نصوص میں کہیں تین کو نافذ قرار دیا گیا ہوتا تو آپ کا فیصلہ تحصیل حاصل ہوتا اس لئے ہمارے جو اصحاب بعض حدیثوں سے استدلال کرتے ہیں انہیں سمجھ لینا چاہئے کہ وہ حدیثیں کسی اور کی تو ہو سکتی ہیں پیارے رسول ﷺ کی حدیثیں ہرگز نہیں ہیں۔

بات غور کرنے کی یہ ہے کہ اگر کسی زمان و مکان میں تعزیر فاروقی کی چوٹ الٹ جائے اور کل سزا عورتوں پر پڑنے لگے تو فاروقی مقصود حاصل نہ ہوگا کیونکہ عربوں میں مطلقہ اور بیوہ عورتوں کی شادی کا ایسا کچھ مسئلہ نہیں تھا جیسا برصغیر ہند و پاک میں ہے۔

ملت اسلامیہ ہند کی دینی صحافت اور اس کی ترجیحات

رفیق احمد رئیس سلفی، علی گڑھ

نہ کسی حد تک اسلام کا موقف واضح ہوتا ہے اور مسلمانوں کی صحیح تصویر سامنے آتی ہے۔ آج کے دور میں دینی صحافت کو دو محاذوں پر یکساں توجہ دینے کی ضرورت ہے۔ ایک محاذ تو داخلی ہے اور دوسرا بیرونی۔ بلکہ بیرونی محاذ ہمارے داخلی محاذ کی کمزوری اور اس کے انتشار کے سبب ہی کھلا ہے۔ اگر اپنا گھر ہی فکری و عملی اخراجات کا شکار ہو تو اغیار کو مسکت جواب دینا مشکل ہو جاتا ہے۔ تعلیم و تربیت، دعوت و تبلیغ کے ذریعہ ہمیں مسلمانوں کی دینی، اخلاقی، سماجی، تعلیمی اور معاشی حالت پر توجہ دینی ہوگی اور انھیں کردار و عمل کے لحاظ سے اتنا مضبوط بنانا ہوگا کہ کوئی ان کی طرف انگلی نہ اٹھا سکے۔

بھگواند ملت اسلامیہ ہند کو اپنی اس ضرورت کا احساس ہے اور وہ کسی نہ کسی حد تک اپنے اس فریضہ کو انجام دے رہی ہے لیکن اتنی بڑی آبادی کو میڈیا کے ذریعہ متاثر کرنا کوئی آسان کام نہیں ہے، خاص طور پر پرنٹ میڈیا کے ذریعہ تو مزید مشکل ہے کیوں کہ یہاں تعلیم کی کمی ہے، پڑھے لکھے لوگوں کی تعداد زیادہ نہیں ہے، غربت اور جہالت اس قدر عام ہے کہ اس کی موجودگی میں اچھے سے اچھا کام بھی خاطر خواہ نتائج سامنے نہیں لاپاتا۔ پھر بھی ہمیں اپنی ذمہ داریوں سے غافل نہیں رہنا چاہئے اور یہ یاد رکھنا چاہئے کہ عموماً پڑھے لکھے لوگ ہی سماج کی ذہن سازی کرتے ہیں خواہ وہ تعداد میں کتنے ہی کم کیوں نہ ہوں۔ یہی وجہ ہے کہ ہمارے دینی ادارے جہاں اپنے دعاۃ

دور حاضر میں الیکٹرانک اور پرنٹ میڈیا نے دل و دماغ کو اپنی گرفت میں لے لیا ہے۔ اسی سے ذہن سازی کی جاتی ہے اور دوسروں کو اپنا ہم نوا اور ہم خیال بنایا جاتا ہے۔ یہ ایک ایسا ذریعہ ہے جس سے مثبت اور تعمیری کام بھی لیا جاسکتا ہے اور اسی کو منفی اور تخریبی مقاصد کے لیے بھی استعمال کیا جاسکتا ہے۔ دنیا میں ہم دونوں طرح کے نمونے دیکھ رہے ہیں۔ بڑی بڑی حکومتیں اپنے افکار و نظریات کی اشاعت کے لیے اس کو استعمال کرتی ہیں اور کمزور ممالک کو اپنے جھانے میں لے کر ان کے وسائل کا استحصال کرتی ہیں۔ جھوٹ اور پروپیگنڈے کی مہم بھی چلاتی ہیں اور غربت و جہالت میں ڈوبی قوموں کو آنکھیں بھی دکھاتی ہیں۔ اسلام دشمن طاقتوں نے تو اسلام اور مسلمانوں کے خلاف اس کے ذریعہ پوری مہم چھیڑ رکھی ہے اور مسلسل ان کی تصویر خراب کرنے میں مصروف ہیں۔ ان حالات میں اگر دین رحمت کی صحیح اور سچی تصویر اسی میڈیا کے ذریعہ نہ پیش کی جائے تو بہت سے معصوم ذہن کئی طرح کی غلط فہمیوں کا شکار ہو جائیں گے اور ان کا رویہ بھی اسلام اور مسلمانوں کے تئیں شیطان صفت لوگوں کی طرح ہو جائے گا۔

اپنی اسی ضرورت کے پیش نظر مسلم ممالک اور پوری دنیا میں موجود مسلم ادارے اور تنظیمیں اپنے محدود وسائل کے باوجود الیکٹرانک اور پرنٹ میڈیا کا استعمال کرتی ہیں اور اسے دعوت و تبلیغ کا ایک مفید اور کارآمد ذریعہ خیال کرتی ہیں۔ اس سے کسی

ایک سخت گیر مذہب کی حیثیت سے پیش کر رہی ہیں اور مسلمانوں پر تشدد پسندی اور دہشت گردی کا الزام عائد کرتی ہیں۔ ہمارے ملک میں اس جنونی طبقے کو اس صورت حال سے فائدہ اٹھانے کا موقع مل رہا ہے اور وہ آئے دن مسلمانوں کی دل آزاری کا سامان کرتے رہتے ہیں۔ برادران وطن میں جو اسلام اور مسلمانوں کو قریب سے نہیں جانتے وہ غلط فہمی کا شکار ہوتے ہیں اور اسی جنونی طبقہ کے ہم نوا بن جاتے ہیں۔ اس تعلق سے اسلام کی وہ تعلیمات بطور خاص پیش کرنے کی ضرورت ہے جن کا تعلق عدل، عام بھائی چارہ، خدمت خلق اور سماجی معاملات سے ہے۔ ہندوستان میں مسلم دور حکومت کی جو غیر حقیقی تصویر انگریزوں نے پیش کی ہے اور جس کی جھلک نصاب کی کتابوں تک میں نظر آتی ہے، اس کی صحیح تحقیق کرنا اور حقیقی اور واقعی تصویر پیش کرنا مسلم مؤرخین کی ایک اہم ذمہ داری ہے۔ بعض انصاف پسند غیر مسلم مؤرخین نے اس سلسلے میں کئی ایک اہم کام کیے ہیں، اس کو عام کرنا یا ان کی تحقیقات کا خلاصہ پیش کرنا بھی ہماری ضرورت ہے۔ توحید، رسالت اور آخرت کے بارے میں اسلام کے عقائد اور اس کے نظریات کو برادران وطن کے سامنے اس انداز میں لانا چاہئے کہ وہ ان کو سمجھ سکیں اور اپنی بے چین زندگی اور مضطرب دل کا علاج کر سکیں۔

(۲) مسلمانوں کے عقائد کی اصلاح

یہ عجیب المیہ ہے کہ جس امت کو توحید، رسالت اور آخرت کے صاف ستھرے عقائد کی تبلیغ اور اشاعت کے لیے برپا کیا گیا تھا، وہ اپنی جہالت اور بعض عجمی افکار و خیالات کے زیر اثر ان اساسی عقائد کے بارے میں کنفیوز ہو گئی ہے۔ وہ زبان سے توحید کا اقرار کرنے کے باوجود کتنے غیر اللہ کو خدائی اختیارات میں شریک کیے بیٹھی ہے، وہ یہ سمجھتی ہے کہ اولیائے

اور مبلغین کے ذریعہ مسلمانوں کی رہنمائی اور ان کی اصلاح و تربیت کا کار خیر انجام دیتے ہیں، وہاں وہ دینی رسائل و جرائد کی اشاعت کا بھی انتظام کرتے ہیں تاکہ تفصیل سے اسلام کی تعلیمات پیش کر سکیں اور کتاب و سنت کے دلائل بھی لوگوں کے سامنے آسکیں۔

ہماری اپنی جماعت بھم اللہ اس میدان میں اپنی دینی ذمہ داریاں بحسن و خوبی انجام دے رہی ہے۔ ہمارے ادارے اور تنظیمیں کئی ایک رسائل و جرائد شائع کر رہی ہیں، جن میں اسلام کی صاف ستھری تعلیمات کو پیش کیا جاتا ہے۔ کتابوں کے مقابلے میں ان رسائل سے لوگ زیادہ مستفید ہوتے ہیں۔ ایک تو ان کے مضامین مختصر ہوتے ہیں جن کو ایک نشست میں پڑھا جاسکتا ہے اور دوسرے یہ کہ ان میں حالات کے مطابق مضامین ہوتے ہیں جن کو پڑھ کر ان کی معلومات تازہ ہو جاتی ہیں۔

موجودہ دور کے حالات ہماری دینی صحافت سے تقاضا کرتے ہیں کہ اس کی آنکھیں کھلی رہیں اور وہ ہمیشہ بیدار رہے۔ کہاں کس چیز کی ضرورت ہے، اس پر نظر رکھے۔ جماعت اور ملت کی سرگرمیوں پر اس کی نگاہ ہو، اس کے موقف کو متانت اور سنجیدگی کے ساتھ ملک اور ملت کے سامنے پیش کرے۔ اسلام کی ترجمانی کے فرائض علی وجہ البصیرت انجام دے۔ ہماری نظر میں اس وقت دینی صحافت کی ترجیحات مندرجہ ذیل ہیں، جن کو بطور خاص پیش نگاہ رکھا جانا چاہئے:

(۱) اسلام کی سادہ اور فطری تصویر

گزشتہ کئی سالوں سے ملک کے بعض شر پسند عناصر اس کے مختلف طبقات اور مذاہب کے درمیان فرقہ وارانہ منافرت پیدا کرنے میں لگے ہوئے ہیں، اس میں بہت کچھ دخل دنیا کی اسلام دشمن طاقتوں کا ہے جو مسلسل اسلام جیسے پر امن مذہب کو

میں اپنی ترجیحات کا تعین کرنا چاہئے۔

رسالت کے بارے میں ہمارے عقیدہ کا حال یہ ہے کہ ہم نبی اکرم ﷺ سے محبت کا دعویٰ بھی کرتے ہیں، آپ کے فضائل و مناقب کے ذکر کے لئے گلی گلی مجلسیں بھی منعقد کرتے ہیں، آپ ﷺ کے خلقی و خلقی اوصاف حمیدہ اور کمالات متمیزہ کا والہانہ تذکرہ بھی کرتے ہیں لیکن جس حکم کو آپ ﷺ نے بار بار ارشاد فرمایا ہے کہ میری اتباع اور پیروی کرو، اس سے کوئی سروکار نہیں رکھتے۔ رسول گرامی ﷺ نے اپنی امت کو امت واحدہ بنایا تھا لیکن ہم نے اسے چار خانوں میں تقسیم کر دیا اور لطف کی بات یہ ہے کہ اس پر اصرار اتنا زیادہ ہے کہ نجات اور کامیابی کے لیے ان چاروں میں سے کسی کے ساتھ رہنا ضروری ہے ورنہ سبیل المومنین سے الگ ہو کر گمراہ ہو جانے کا اندیشہ ہے۔ نبی ﷺ اپنی امت پر شفیق اور مہربان تھے، دنیا اور آخرت کی تمام چیزوں سے اسے آگاہ کیا اگر یہ گروہ بندی اتنی ہی ضروری تھی تو اپنی امت کو لازمی طور پر آگاہ فرماتے۔ جو شریعت آپ ہمیں دے گئے ہیں، اس میں کسی اجتہادی خطا کا بھی امکان نہیں ہے لیکن کیا یہ مقتدی ائمہ دین خطا و نسیان سے محفوظ ہیں؟ کیا کوئی یہ ضمانت دے سکتا ہے کہ ان سے اجتہادی خطائیں نہیں ہوئی ہیں؟ دنیا میں شاید کوئی ہو جو ان کو معصوم تسلیم کرتا ہو پھر تقلید ائمہ پر اتنا اصرار کیوں ہے؟ ہندوستان کے مشہور اور عبقری عالم دین شاہ محمد اسماعیل رحمہ اللہ نے اس مسئلہ پر گفتگو کرتے ہوئے اپنی معروف کتاب ”تنویر العینین فی مسئلۃ رفع الیدین“ (ص: ۱۰۸) میں تحریر فرمایا ہے کہ صحیح حدیث کی موجودگی میں ائمہ کے اقوال و اجتہادات پر اصرار کرنا اس میں شرک کا شائبہ ہے۔ امت کو متحذر رکھنے کے لیے آج بھی نسخہ کیمیا یہی ہے کہ نبی اکرم ﷺ کی ذات گرامی پر اسے متحذر کیا جائے۔ اس

عظام اور بزرگان دین کی توقیر و احترام یہ ہے کہ ان کی قبروں پر قبے تعمیر کیے جائیں اور ان پر پھول اور چادر چڑھائی جائے۔ حاجت روائی اور مشکل کشائی کی صفات ان کے اندر بھی تسلیم کرتی ہے چنانچہ وہ نماز، وزہ کو اتنی اہمیت نہیں دیتی جتنی اہمیت کسی عرس میں حاضری اور کسی درگاہ کی زیارت کو دیتی ہے۔ مسجدیں ویران ہیں اور مزارات پر دھوم دھام ہے۔ عیسائیت، مجوسیت اور ہندومت کے جواثرات مسلمانوں کے عقیدہ کو حید پر پڑے ہیں اور جس طرح ان کو گمراہی کے کھڈ میں پہنچا دیا گیا ہے، وہ ہمارے لیے لمحہ فکریہ ہے۔ قرآن اور حدیث میں شرک کی مذمت میں جس قدر نصوص موجود ہیں، ان کو تاویل کے ذریعہ بت پرستی اور مجسمہ پرستی کے لیے خاص کر دیا گیا ہے۔ ایسے دانش ور بھی بکثرت پیدا ہو گئے ہیں جو مسلمانوں کے اندر موجود شرک کے مظاہر کو بہت ہلکے انداز میں لیتے ہیں اور ان باتوں کو ان کا پرسنل مسئلہ قرار دے کر نظر انداز کرنے کی تلقین کرتے ہیں۔ بھلا بتائیں کہ جس تو حید خالص کی تبلیغ و اشاعت کے ہم ذمہ دار بنائے گئے ہیں، اگر اسی کو ترک کر دیں تو پھر چٹنا ہی کیا ہے۔ میرا خیال ہے کہ تو حید خالص سے سمجھوتہ ہماری پہچان گم کر دے گا اور ہم جب اللہ کی عبادت میں کئی شریک بنا چکے ہوں گے تو پھر کس منہ سے اللہ سے فریاد کریں گے کہ وہ ہماری مدد فرمائے۔ عالم اسلام کی کمزوریوں اور مسلمانوں کی محرومیوں نے ہمیں اس قدر جذباتی اور غلبت پسند بنا دیا ہے کہ ہم فوراً انقلاب دیکھنے کی خواہش کر بیٹھتے ہیں اور پھر اس کے لیے جہاں جہاں رکاوٹ محسوس ہوتی ہے، اسے دور کرنے کے لیے سمجھوتے کرتے ہیں۔ شاید نظر و فکر کے یہ انحرافات ہی ہیں جن کی وجہ سے ملت کی جہد و مساعی کو بکھیتی نہیں مل پارہی ہے۔ ہمیں اس پر سنجیدگی سے غور کرنا چاہئے اور کتاب و سنت اور سلف کے منہج مستقیم کی روشنی

متحد کیا جائے۔ اس سے ہٹ کر جو بھی اتحاد ہوگا وہ ناپائیدار ہوگا اور خیر و برکت اور نصرت الہی سے محروم ہوگا۔

عقیدہ آخرت کا صحیح تصور مسلمانوں میں پیدا کیا جائے۔ آخرت میں نجات اور کامیابی کا انحصار رحمت الہی اور اپنے حسن عمل پر ہے، اعمال صالحہ سے دور رہ کر جھوٹے سہاروں پر تکیہ کر لینا عقیدہ آخرت کو غارت کر دیتا ہے۔ بلاشبہ نبی اکرم ﷺ کو شفاعت کبریٰ کا عالی مقام حاصل ہے لیکن وہ اذن الہی سے مشروط ہے اور اللہ اپنے بندوں کے ساتھ کوئی نا انصافی نہیں فرمائے گا۔ عیسائیت کے باطل نظریات ہمارے یہاں در آئے ہیں اور کہیں نہ کہیں ہم بھی اس زعم باطل کا شکار ہو گئے ہیں کہ بخشوانے کے لیے ایک نبی رحمت ہمارے لیے موجود ہیں۔ آج مسلمانوں میں دین سے دوری اور اعمال صالحہ سے عدم دلچسپی کا جو منظر دکھائی دیتا ہے، اس میں غیر شعوری طور پر ہم آخرت کے سلسلے میں عیسائیت کے نظریہ فلاح و نجات سے متاثر ہوئے ہیں۔ قدم قدم پر اللہ اور اس کے رسول کی نافرمانی اور وہ بھی حقوق و معاملات کے باب میں، آخرت میں جواب دہی کے احساس سے بے نیازی کی دلیل ہے۔ قرآن مجید میں قیامت اور جہنم کی ہولناکیوں کا تفصیلی تذکرہ اسی لیے کیا گیا ہے کہ بندہ مومن ہمیشہ آخرت پر نگاہ رکھے۔ یہی عقیدہ ہمیں برائیوں اور گناہوں سے باز رکھے گا۔

دینی صحافت کی ذمہ داری ہے کہ وہ ان عقائد کی تفصیلات سے واقف کراتی رہے اور ان کے جو معنوی اثرات زندگی پر پڑنے چاہئیں، ان کی نشان دہی بھی کرتی رہے۔ اس میں ترغیب بھی اور ترہیب بھی، غلط فہمیوں کا ازالہ بھی ہوتا رہے اور الٹی سیدھی تاویلات سے آگاہ بھی کیا جاتا رہے۔ ایک مسلمان اپنے دین سے محبت رکھتا ہے، اسے قرآن سے والہانہ عقیدت ہے، وہ ناموس رسالت پر جان دینے کے لیے آج بھی تیار

ہے۔ صدیوں کی فرقہ بندیوں نے اسے اسلام کے چشمہ صافی سے دور کر دیا ہے، کچھ بندگی سیم و زر نے اسے یرغمال بنا لیا ہے۔ ان بدلیوں اور ان کی تاریکیوں کو کتاب و سنت کی روشنی سے دور کرتے رہنا ہی ایک ذمہ دار صحافی کا وظیفہ قرطاس و قلم ہونا چاہئے۔ مخاطبین سے ہمدردی اور اپنائیت کا مسلسل اظہار ہو تو کوئی وجہ نہیں کہ برف نہ پگھلے اور قساوت قلبی کے شکار افراد اپنے دلوں میں سوز و گداز نہ محسوس کریں۔ مناظرانہ تحریر اور معیار سے فروتر زبان ہمارے مسئلہ کا حل نہیں ہے اور نہ ہمارے دکھوں کا علاج ہے۔ شیطان بڑا عیار ہے وہ اس پہلو سے بھی ہماری دعوت کو منفی رخ دے دیتا ہے اور پھر اپنے چیلوں کے ساتھ ہر چہار جانب سے حملہ کرتا ہے۔ دعوت کے لیے قرآن مجید نے حکمت، موعظت اور جدال احسن کی تلقین کی ہے، تینوں میں جو ترتیب ہے، اس میں بھی خاص معنویت ہے۔ یہ گویا تین مرحلے ہیں جو یکے بعد دیگرے آنے ہیں۔ اب اگر کوئی صحافی اس کی ترتیب پلٹ دے اور فتویٰ کی زبان استعمال کرتے ہوئے آستین چڑھا کر میدان میں آجائے، قابل احترام شخصیات کو نشانہ بنانے لگے، سیدھے سادے لوگوں کو جہنم رسید کرنے لگے تو وہ ایک دینی صحافی کی حیثیت سے کامیاب نہیں ہو سکے گا خواہ اس کے گرد و پیش کے جھوٹے مداح اس کی کتنی ہی واہ واہ کیوں نہ کریں۔ جن مسائل میں غلط فہمیاں پیدا کر دی گئی ہیں یا جن میں نقطہ ہائے نظر کا اختلاف ہے، ان پر قلم اٹھاتے ہوئے ہمارے صحافی یہ کیوں نہیں سوچتے کہ ان کی تحریر صرف ان کے مخاطب ہی نہیں بلکہ دوسرے غیر جانب دار حضرات بھی پڑھیں گے بلکہ غیر متعلق افراد کی تعداد زیادہ ہی ہوتی ہے اور وہ اس تحریر میں کچھ پانے کی کوشش کرتے ہیں۔ اپنے زر خیز قلم سے اکثریت کو مستفید ہونے کا موقع نہ دینا کوئی نفع بخش سودا نہیں ہے۔

(۳) عصری علوم کی طرف توجہ مبذول کرنا

ایک صحافی اپنے ملک اور ملت کا دل و دماغ ہوتا ہے۔ اسلام کی ترجمانی کرنے والا اور مسلمانوں کے عروج و اقبال کا خواب دیکھنے والا ایک مسلمان صحافی اپنے ملک اور ملت کے مسائل سے بے نیاز نہیں ہو سکتا۔ خالص دینی موضوعات کو لوگ قابل اعتنا نہیں سمجھتے۔ اس کی ایک وجہ یہ بھی ہے کہ اس کا تعلق عصری مسائل سے جوڑا نہیں جاتا ہے۔ شاہ ولی اللہ محدث دہلوی کو ہم حکیم امت کے محترم لقب سے یاد کرتے ہیں اور ان کی شہرہ آفاق کتاب ”حجتہ اللہ البالغہ“ کو خصوصی اہمیت دیتے ہیں۔ کبھی آپ نے غور کیا کہ آخر اس کتاب میں کیا ہے، جس کی وجہ سے شاہ صاحب کو ہماری ملی تاریخ میں یہ مقام بلند ملا ہے۔ اس کتاب میں شاہ صاحب نے مشکوٰۃ المصابیح سے احادیث لی ہیں لیکن ان کو جتنے ابواب میں تقسیم کیا ہے اور جس طرح عصری مسائل سے ان احادیث کو مربوط کیا ہے، وہ ہر درد مند اور صاحب فکر مسلمان کے دلوں کی دھڑکن بن گئی ہے۔ اسلام اللہ کا محبوب ترین دین ہے، وہ انسانوں کی بھلائی اور خیر خواہی چاہتا ہے، وہ انسان کو آداب زندگی سکھاتا ہے، وہ دنیا میں امن و انصاف قائم کرنا چاہتا ہے، اس کی ساری تعلیمات ایک دوسرے سے مربوط ہیں۔ ہمارے بس میں نہیں ہے کہ ہم دنیا کو پیچھے لے جا سکیں، عصری ترقیات اور اس کے پیدا کردہ مسائل کی تفہیم اور اسے اسلام کے سانچے میں ڈھالنا ہماری اولین ضرورت ہے۔ اس کے لیے ضروری ہے کہ مسلمان عصری علوم میں کسی سے پیچھے نہ رہیں بلکہ اس میدان میں ان کو امامت کا درجہ حاصل ہونا چاہئے۔ یہی میدان ہے جس میں ہم پیچھے چلے گئے ہیں۔ نتیجہ سامنے ہے، غربت اور افلاس نے ہمارے گھروں میں ڈیرے ڈال رکھے ہیں۔ دنیا کو اپنے قابو میں رکھنے کے

لیے عصری علوم کی ضرورت سے ہر کوئی واقف ہے لیکن کیا وجہ ہے کہ دینی سطح پر ہم اس کی منظم تحریک نہیں چلا پاتے اور اپنے رویہ سے دنیا کو یہ پیغام دیتے ہیں کہ ہمیں ان سے کوئی سروکار نہیں ہے۔ عصری علوم اور اس کی تحصیل کے سسٹم کی بعض خرابیوں سے کسے انکار ہو سکتا ہے لیکن اس کو کنٹرول کیا جاسکتا ہے اور اس کی خرابیوں کی اصلاح ہو سکتی ہے۔ ہماری دینی صحافت کی ترجیحات میں یہ بات شامل رہنی چاہئے کہ وہ مسلمانوں کو اس کی ترغیب دے اور اس میں پیش قدمی نہ کرنے کے جو نقصانات ہیں، ان سے واقف کرائے۔

(۴) اسلام کے احکام و مسائل کی تشریح

مسلمانوں کی بد عملی اور بے عملی کی ایک بڑی وجہ ان کا اپنے دین کے احکام و مسائل سے واقف نہ ہونا ہے۔ پاکی ناپاکی، وضو، غسل، نماز، روزہ، زکوٰۃ، حج، نکاح، طلاق، خلع، وراثت، ہبہ، وصیت، وقف، اصول تجارت، حلال و حرام جیسے بڑے اور موٹے موٹے مسائل میں ہماری معلومات صفر کے قریب ہیں۔ یہ معلومات ہمارے دینی مدارس فراہم کرتے ہیں اور ان سے فیض یافتہ حضرات عوام میں رہ کر ان کی تربیت کرتے ہیں لیکن یہ عجیب معاملہ ہے کہ ابھی تک ایک بڑی آبادی جہالت اور تاریکی میں ڈوبی ہوئی ہے۔ اس کی وجہ بھی ہماری دینی صحافت کو بتانی ہوگی اور اس کا تدارک بھی اسے کرنا ہوگا۔ بظاہر بڑے بڑے دینی اجلاس ہوتے ہیں، درس کی مجالس منعقد کی جاتی ہیں اور وعظ و نصیحت کا ایک سلسلہ جاری رہتا ہے۔ پھر کیا بات ہے، معلومات میں اضافہ کیوں نہیں ہوتا۔ کیوں ہمارے بچے انبیاء اور صحابہ کے ناموں سے واقف نہیں ہوتے، کیوں انھیں سیرت نبوی کا پتا نہیں ہے۔ کئی کہاں ہے، بتانے والے نہیں بتاتے یا انھیں بتانا نہیں آتا۔ اس کا دائرہ محدود ہے یا اس کی کوئی اور وجہ ہے۔ اس پر پوری دردمندی سے قلم اٹھانا

کوئی کمی نہ آنے پائے۔

گھر میں کسی عزیز کی وفات ہو جائے تو اس کے چھوڑے ہوئے کپڑے اور استعمال کی دیگر اشیاء کے بارے میں یہ خیال کرنا کہ ان کو اپنے کام میں لانے سے کوئی پریشانی آسکتی ہے، بعض لوگ تو جنازہ کے ساتھ اس کے کپڑے میں بھی لے جاتے ہیں اور کسی گڈھے میں پھینک دیتے ہیں، حالانکہ میت کی زمین، جائیداد اور روپیہ زیور کے ساتھ یہ سلوک نہیں کرتے بلکہ دوسروں کا حق مار کر سب کچھ سمیٹ لینے کی فکر میں رہتے ہیں۔ میت کے لیے ایصال ثواب کے نام پر تیجہ، دسواں اور چالیسواں کرتے ہیں اور عزیزوں دوستوں کے ساتھ مل کر تورمہ اور بریانی کا مزہ لیتے ہیں اور یہ سمجھتے ہیں کہ کھاہم رہے ہیں اور ثواب مرنے والے کو مل رہا ہے۔ یہ رسم اتنی غیر معقول ہے کہ غبی سے غبی انسان بھی اس کو سمجھ سکتا ہے۔ بعض معصوم اور ناسمجھ مسلمان معاشرہ اور سماج کے دباؤ میں قرض لے کر اس کھانے اور کھلانے کا اہتمام کرتے ہیں حالانکہ غربت اور افلاس کی وجہ سے ان بے چاروں کو کم ہی توفیق ملی ہوگی کہ وفات پانے والے اپنے عزیزوں کو ان کی زندگی میں اس طرح کا کھانا کھلا سکیں۔

مختصر یہ کہ ان غیر شرعی رسموں نے مسلم سماج کو اپنی گرفت میں لے رکھا ہے۔ ہمارے صحافیوں کو حکمت اور معقولیت سے ان کو سمجھانا ہوگا کہ تمہاری زندگی کا مقصد کچھ اور ہے اور تم ان بے کار کاموں میں الجھ گئے ہو۔ اسلام کی اشاعت اور اس کو سر بلند دیکھنے کا جذبہ اگر پیدا ہو جائے تو ایک مسلمان ان فضولیات سے خود کو محفوظ رکھ سکے گا۔ سلف صالحین سے محبت اور عقیدت کا یہی تقاضا ہے کہ خوشی اور غم کے ان مواقع پر ان کے آثار واسوہ کی اقتدا کی جائے۔

(۶) عام فہم اور مؤثر زبان و بیان

چاہئے اور ملت کی رہنمائی کرنی چاہئے۔ خود ہمارے دینی صحافی مستند علماء اور ماہرین شریعت کی طرف سے مثبت اور تعمیری انداز میں تحریر کردہ ایسے مضامین رسائل و جرائد میں شامل اشاعت کریں جو اس خلا کو پر کر سکتے ہوں۔ دین کے اہم مسائل اور قوانین کو کونز کے انداز میں بھی پیش کیا جاسکتا ہے اور اسے دلچسپ پیرائے میں بھی ڈھالا جاسکتا ہے تاکہ قارئین کا شوق برقرار رہے اور ان کی معلومات بھی درست ہو جائیں۔

(۵) غیر شرعی رسوم و روایات پر تنقید اور ان کی قباحتوں کی

نشان دہی

برادران وطن کی مصاحبت نے مسلمانوں کی زندگی میں بعض ایسی رسوم و روایات کو داخل کر دیا ہے جن کی اسلام میں کوئی گنجائش نہیں ہے بلکہ وہ اسلام کے عقائد و تصورات سے متعارض ہیں۔ اس کی ایک بڑی وجہ یہ ہے کہ یہاں کی بعض قوموں نے جب اسلام قبول کیا تو وہ اپنے ساتھ وہ رسمیں بھی لے کر آئیں جو ان کے مذہب میں پائی جاتی تھیں یا ان کے یہاں ان کا چلن تھا۔ کوئی منظم تربیت نہ ہونے کی وجہ سے یہ اپنی روایات پر عمل پیرا رہیں۔ ان رسموں میں شادی اور موت کے مواقع کی رسمیں خاص توجہ کی مستحق ہیں۔ نحوست اور بد شگون کی حقیقت نہ جاننے کی وجہ سے شادی کے موقع پر مضحکہ خیز رسمیں ادا کی جاتی ہیں اور توحید کا حامل ایک مسلمان اللہ پر توکل اور بھروسہ کرنے کی بجائے ان غیر شرعی رسومات پر کرتا ہے۔ مہندی، بھات، منہ دکھائی، پلنگ بچھوائی اور جوتا چرائی وغیرہ اسی قبیل کی رسمیں ہیں۔ سب سے بڑی لعنت جہیز اور منہ مانگی رقم کی ہے۔ بڑی بڑی رقموں میں بیٹوں کا سودا ہوتا ہے اور بیش قیمت جہیز کی فرمائش ہوتی ہے۔ ان سب کے ساتھ ساتھ بڑی بے حیائی سے یہ مطالبہ بھی کیا جاتا ہے کہ صاحب ہماری صرف ایک ہی خواہش ہے کہ ہمارے باراتیوں کی خاطر مدارات میں

تحریروں میں غیر داعیانہ اسلوب اپناتے ہیں، وہ اسلام کی نہیں صرف اپنی ذات کی خدمت کرتے ہیں، اس سے مسلمانوں کو فائدہ کم اور نقصان زیادہ ہوتا ہے۔ فقہی فروعات کے سلسلے میں قلم اٹھاتے وقت یہ ضرور دیکھنا چاہئے کہ ائمہ اور فقہاء کے دلائل کیا ہیں اور وجوہات استدلال کیا ہیں۔ اگر ان میں کوئی کمزوری ہے تو نرمی سے اس کی وضاحت کی جائے اور رائج نقطہ نظر کی تعیین دلائل کی روشنی میں کر کے فیصلہ قارئین کے اوپر چھوڑ دیا جائے۔ غیر ضروری تنقید و تبصرہ اور طنز و استہزاء اسلامی اصولوں کے خلاف ہے۔ یہ دنیا دار العمل اور دار الامتحان ہے۔ یہاں داعی کی ذمہ داری صرف حق کی وضاحت اور اعلان ہے۔ جو نصوص کتاب و سنت پر عمل کرے گا، وہ اجر و ثواب پائے گا اور جو عمل نہیں کرے گا، اس کا معاملہ اللہ کے ہاتھ میں ہے۔ مسلمانوں کے درمیان مسلکی تنازعات کو بہت زیادہ ہوا دینا اور اسی کو اپنی تحریر و تقریر کا موضوع بنانا تقاضائے وقت سے ہم آہنگ نہیں ہے۔ اور بھی غم ہیں زمانے میں محبت کے سوا، صرف شاعری نہیں بلکہ اگر ہماری بصیرت و بصارت سلامت ہے تو ایک زندہ حقیقت ہے۔ کاش مولانا انور شاہ کشمیری کی زندگی کے وہ آخری کلمات ہمارے سامنے ہوتے جو انھوں نے مولانا مفتی محمد شفیع کے سامنے رکھے تھے کہ ہائے میں نے عمر ضائع کر دی۔ ساری علمی کاوشوں کا محور یہی رہا ہے کہ اس مسئلے میں امام اعظم کا نقطہ نظر رائج ہے اور دوسرے ائمہ کا مرجوح۔ فقہ کے جزئی مسائل میں رائج و مرجوح کی تعیین ایک اجتہادی مسئلہ ہے، اسی پہلو سے ان پر گفتگو ہونی چاہئے، اگر آپ اسے کفر و اسلام کا مسئلہ بنا دیں گے تو آپ کی دینی ترجیحات کا رخ بدل جائے گا اور آپ ایک ایسی وادی میں پہنچ جائیں گے جہاں سے نکلنا شاید ممکن نہ ہو۔

عام طور پر کم پڑھے لکھے اور وہ حضرات جو جدید تعلیم یافتہ ہیں، ان کی شکایت اردو دینی صحافت سے یہ ہے کہ اس میں بالعموم عربی اور فارسی آمیز مشکل زبان استعمال کی جاتی ہے۔ عربی سے رات دن تعلق رکھنے والے ہمارے قابل صدا احترام علماء جب اردو میں کوئی تحریر تیار کرتے ہیں تو غیر شعوری طور میں اس میں عربی کی مشکل تعبیریں درآتی ہیں جن کو عام لوگوں کے لیے سمجھنا آسان نہیں ہوتا ہے۔ رسائل و جرائد کے مدیران محترم کی ذمہ داری ہے کہ وہ مضامین پر تفصیلی نظر ڈالیں، اس کے بعد ہی اسے اشاعت کے لیے دیں۔ زبان یارمن ترکی و من ترکی نمی دانم (میرے دوست کی زبان ترکی ہے اور مجھے ترکی زبان نہیں آتی) والی کیفیت اور صورت حال پیدا کر کے ہم کوئی خاص فائدہ سماج کو نہیں پہنچا سکتے ہیں۔ مخاطب کی ذہنی سطح پر اثر کر تحریر لکھنا یا گفتگو کرنا ہی بلاغت ہے، مشکل اور موٹے موٹے دقیق لفظوں کے استعمال سے نہ کوئی تحریر فصیح ہوتی ہے اور نہ اسے معیاری ادب کا نام دیا جاسکتا ہے۔

دوسری اہم بات یہ ہے کہ تحریر میں مثبت رویہ اپنایا جائے، اختلافی مسائل پر لکھتے ہوئے قلم پر کچھ زیادہ ہی توجہ دینے کی ضرورت ہے۔ مقصد افہام و تفہیم ہے، اکھاڑے کا میدان تیار کر کے ہم دوسروں کو اپنا دشمن تو بنا سکتے ہیں، انھیں اپنا ہم نوا نہیں بنا سکتے اور نہ انھیں شکست دے سکتے ہیں۔ جو مواد قارئین کے سامنے پیش کیا جائے، وہ مدلل ہو اور حکمت اور موعظت کا پہلو لیے ہوئے ہو۔ طعن و تشنیع، استہزا اور مذاق نہ دین کا تقاضا ہے اور نہ اس سے ہمارے مقاصد کی تکمیل ممکن ہے۔ سب سے بڑی بات یہ ہے کہ ہم داعی بنائے گئے ہیں، دار و غدہ بن کر ہم اپنے فرض منصبی سے عہدہ برآ نہیں ہو سکتے۔ غیرت اور حمیت کا بہانہ بنا کر جو اصحاب قلم اپنی

فتویٰ بازی.. ایک لمحہ فکریہ

جمیل احمد ضمیر، جامعہ اسلامیہ مدینہ منورہ

مند کرے۔

منصوص اور اجماعی مسائل میں اپنے ذوق و مزاج اور عقل و قیاس کو خواہ مخواہ دخل دینے سے کلی طور پر اجتناب کرے۔ اختلافی مسائل میں مختلف آراء و اقوال کے مابین ترجیح کی بنیاد پر فتویٰ دے، چنانچہ جو قول دلیل کے اعتبار سے زیادہ قوی اور شریعت کی روح اور منشا کے زیادہ قریب ہو اسی کو اپنائے۔ البتہ کوئی نیا قول یا نئی رائے ایجاد کرنے سے قطعاً اجتناب کرے۔ اور اگر کسی مسئلے میں جملہ آراء و اقوال کے مابین مضبوط و مستحکم ہوں اور دلیلیں متجاذب ہوں، تو ایسی صورت میں وسعت نظری اور کشادہ دلی سے کام لے اور اس میں اختلاف کو زیادہ ہوا نہ دے۔

نیز اجتہادی و قیاسی مسائل، جن کے متعلق کتاب و سنت میں واضح نصوص و اشارات نہ ہوں، میں فتویٰ دیتے وقت غایت درجہ احتیاط سے کام لے۔ چنانچہ متعلقہ فقہی قواعد، شریعت کے عمومی مزاج اور مصالح و مفاسد کو ملحوظ خاطر رکھتے ہوئے اعتدال و میانہ روی پر مبنی ایسا فتویٰ دے جو نہ تو شریعت کی روح سے متصادم ہو اور نہ ہی لوگوں کے لئے کسی واقعی مشقت اور حرج کا سبب ہو۔ یعنی نہ تو تسہیل و تیسیر کا دروازہ چو پٹ کھلا رکھے اور نہ ہی تشدد اور سختی کو بہر حال روار رکھے۔ اسی طرح نہ ہی کسی مسئلہ میں بزور تاویل ایسی وجہ جواز نکالنے کی کوشش کرے جو شرعی اصول اور تقاضوں کے خلاف ہو۔

نیز اگر کسی مسئلہ میں علم نہ ہو یا وہ مسئلہ تحقیق طلب ہو تو اس میں بلا وجہ رائے زنی کرنے اور فتویٰ دینے سے بالکل اجتناب کرے۔ اور ایسی صورت میں ”لا ادری“ یا ”اللہ اعلم“ کہنے میں کوئی جھجک یا عار نہ محسوس کرے۔

کیونکہ بغیر علم و تحقیق کے فتویٰ بازی اللہ تعالیٰ پر صریح افترا پر دازی ہے جو بالکل حرام اور انتہائی مذموم ہے اور اللہ تعالیٰ نے اس سے سختی سے منع کیا ہے اور اس پر شدید وعید سنائی ہے۔ ارشاد باری تعالیٰ ہے: ﴿وَلَا تَقُولُوا لِمَا

دینی مسائل اور شرعی معاملات میں فتویٰ دینا انتہائی حساس اور ذمہ دارانہ فرض منصبی ہے۔ جس کے تقاضوں سے عہدہ برآ ہونے کے لئے دینی علوم پر مکمل دسترس، کتاب و سنت کی صحیح سمجھ، نصوص کا اختصار، مقاصد شریعت پر گہری نظر، قیاس و استنباط کا ملکہ، مسائل کی نوعیت کا ادراک، علماء کے اختلاف و اتفاق کی معرفت، احادیث کی صحت و ضعف کا علم اور زمان و مکان کی نزاکتوں سے واقفیت بنیادی شرائط میں سے ہے۔

نیز مفتی کے لئے ضروری ہے کہ وہ خلوص نیت، وقار و سکینت اور تقویٰ و طہارت کا پیکر ہو۔ عدل و انصاف، راست بازی اور سچائی کا خوگر ہو۔ خدمتِ خلق اور رضائے الہی اس کا مطمح نظر ہو۔ تعصب و تحزب اور جانبداری سے کنارہ کش ہو۔ نفسانی خواہشات اور رکیک جذبات سے پاک ہو۔ دو رنگی، خوشامد و جبین سائی اور ضمیر فروشی جیسے رذیل اخلاق و اطوار سے کوسوں دور ہو۔ کھلتے سکوں کی لالچ، شہرت و ناموری کی ہوس اور جاہ و منصب کی حرص جیسی آلائشوں اور آلودگیوں سے دامن بچائے رکھنا اس کا طرہ امتیاز ہو۔

مزید برآں مفتی پر لازم ہے کہ وہ کسی مسئلہ میں فتویٰ دیتے وقت تحقیق و تثبت سے کام لے، اس کے تمام پہلوؤں پر مکمل غور و خوض کئے بغیر فتویٰ جاری نہ کرے اور بلا کسی مضبوط بنیاد اور قوی دلیل کے کوئی رائے قائم کرنے سے یکسر پرہیز کرے۔

لوگوں کے اندر اطاعتِ رسول اور اتباعِ سنت کا جذبہ پیدا کرنے کی کوشش کرے اور اس سلسلے میں کوئی دقیقہ فرو گذاشت نہ کرے۔ چنانچہ انہیں رجال و اشخاص سے وابستہ کرنے کے بجائے دلیل سے جوڑے، اور ان کا رخ براہ راست کتاب و سنت کے ایمان افروز سرچشموں کی طرف موڑے۔ تقلید و تقلید کی بوجھل بیڑیوں اور جمود و تعطل کی بھول بھلیوں سے نکال کر قال اللہ و قال الرسول کی صدائے دلنواز سے ان کے اذہان و قلوب کو بہرہ

ومہ اور ہما شٹا نے اپنی جولا نگاہ بنا لیا ہے۔ علمی بے بضاعتی، فقہی بے بصیرتی اور فکری کم مائیگی کے باوجود اس میدان میں اچھل کود مچانے والے مفتیوں کا ایک سیل رواں امنڈ پڑا ہے۔ منصب افتاء کے بارگراں سے سبکدوش ہونے اور اس کے تقاضوں کو مکاحقہ پورا کرنے کے لئے مطلوبہ علمی استعداد اور اہلیت مفقود ہے۔ لیکن پر جنسے سے پہلے اونچی اڑان بھرنے کے شوق میں بزعم خویش ”اَنَا لَهَا اَنَا لَهَا“ (اس کا اہل میں ہوں) کا بلند بانگ نعرہ اور وسیع وعریض دعویٰ، گویا زبان حال سے کہہ رہے ہوں:

جو بڑھ کر خود اٹھالے ہاتھ میں مینا اسی کا ہے۔

اور طرفہ تماشہ یہ کہ سحر تعامل سے مسحور، اور اظہار علیت کے نشہ میں مخمور بعض نااہل مفتیوں پر فقہ امت، مجتہد ملت، مفتی الانام اور شیخ الاسلام بننے کا بھوت اتنی بری طرح سوار ہے کہ وہ اپنے بالمقابل ربانی علماء، مقتدر فقہاء اور باصلاحیت طلباء کو درخور اعتناء نہیں سمجھتے۔ اور ہر چھوٹے بڑے مسئلے میں بے دریغ اظہار رائے کرتے اور اندھا دھند فتوے جھاڑتے رہتے ہیں جس کا نظارہ آئے دن سوشل میڈیا پر ہوتا رہتا ہے۔

الغرض اس تعامل کے باعث شرعی مسائل میں بلا علم و تحقیق اور فقہی بصیرت کے فتویٰ دینے کا چلن عام ہے۔ جس کے بھیا نک نتائج اور تباہ کن اثرات سے امت مرحومہ جو بھر رہی ہے۔ اور بلندی کو پستی کی طرف، روشنی کو اندھیرے کی طرف، استقامت فکر کو کج فکری کی طرف اور یقین کو شک و تذبذب کی طرف ترقی، معکوس کرنے کا پورا موقع مل رہا ہے جو انتہائی افسوسناک، المناک اور غور طلب امر ہے۔

لہذا ملت کے ارباب حل و عقد، امت کے بہی خواہ وغیرت مند حضرات بالخصوص علماء و طلاب علوم نبوت پر یہ ذمہ داری عائد ہوتی ہے کہ اس وبا کے خاتمہ کے لئے کمر بستہ ہوں۔ اس فتنہ کا قلع قمع کرنے کے لئے عملی طور پر میدان میں اتریں۔ منصب افتاء کے وقار کو بحال کرنے کے لئے ایک محکم لائحہ عمل تیار کریں۔ علماء کی جماعت میں در آئے ان نااہل مفتیوں کی خطرناکیوں سے نو نہالان قوم و ملت اور فرزندان دین و امت کو آگاہ کریں اور ان کی کارستانیوں سے پردہ اٹھائیں۔ تاکہ اس فتنہ کا سد باب اور اس مرض کا خاتمہ ہو۔ نیز ایسی روح پرور علمی و تحقیقی فضاء پیدا ہو جس کی عطربیز یوں سے مشام جاں معطر اور ذہن و دماغ روشن و منور ہو جائیں۔ اور امت میں انتشار و خلفشار اور عوام الناس کے یہاں شک و تذبذب کا ماحول ختم ہو سکے۔

تَصِفُ أَلْسِنَتُكُمُ الْكُذْبَ هَذَا خَلَالَ وَهَذَا حَرَامٌ لِنَفْتَرُوا عَلَى اللَّهِ الْكُذْبَ إِنَّ الَّذِينَ يَفْتَرُونَ عَلَى اللَّهِ الْكُذْبَ لَا يُفْلِحُونَ ﴿۱۱۶﴾ (النحل: ۱۱۶)

کسی چیز کو اپنی زبان سے جھوٹ موٹ نہ کہہ دیا کرو کہ یہ حلال ہے اور یہ حرام ہے کہ اللہ پر جھوٹ بہتان باندھ لو، سمجھ لو کہ اللہ تعالیٰ پر بہتان بازی کرنے والے کامیابی سے محروم ہی رہتے ہیں۔

اسی طرح نبی کریم ﷺ نے بھی بلا علم فتویٰ دینے پر قدغن لگائی ہے اور اسے جاہلوں کا شیوہ اور گمراہی کا سبب قرار دیا ہے۔

نبی ﷺ کا ارشاد ہے: ”إِنَّ اللَّهَ يَقْبِضُ الْعِلْمَ انْتِزَاعًا يَنْتَزِعُهُ مِنَ الْعِبَادِ وَلَكِنْ يَقْبِضُ الْعِلْمَ بَقْبُضِ الْعُلَمَاءِ حَتَّى إِذَا لَمْ يَبْقَ عَالِمًا اتَّخَذَ النَّاسُ رِءُوسًا جَهْلًا فَسُئِلُوا فَأَفْتَوْا بِغَيْرِ عِلْمٍ فَضَلُّوا وَأَضَلُّوا“۔

اللہ تعالیٰ علم کو بندوں کے سینوں سے نہیں اٹھائے گا، بلکہ علماء کو موت دے کر اٹھائے گا، یہاں تک کہ جب کوئی عالم باقی نہیں رہ جائے گا تو لوگ جاہلوں کو اپنا سربراہ بنا لیں گے اور ان سے فتوے پوچھیں جائیں گے اور وہ بلا علم فتویٰ دیں گے جس کے نتیجے میں خود بھی گمراہ ہوں گے اور دوسروں کو بھی گمراہ کریں گے۔ (صحیح بخاری: حدیث نمبر: ۱۰۰)

لہذا فتویٰ بازی کے شوقین حضرات جو شہرت طلبی اور اپنے آپ کو زاویہ غمبول سے منصفہ و شہود پر لانے کے لئے بلا سوچے سمجھے فتوے جھاڑتے ہیں اور عوام الناس کے یہاں اپنی صلاحیت کا سکہ بٹھانے کے لئے بلا تحقیق اور تثبت شرعی مسائل میں رائے زنی کرتے رہتے ہیں وہ اللہ اور اس کے رسول پر افترا پرداز کی بابت وارد سخت وعید سے ڈریں اور یاد رکھیں کہ قیامت کے دن ان سے اس کے متعلق باز پرس کی جائے گی، تو وہ پھر کیا جواب دیں گے؟ اسی طرح مفتی کو چاہئے کہ وہ تواضع و خاکساری کا دامن ہاتھ سے کبھی نہ چھوڑے چنانچہ اگر کسی مسئلے میں اپنی غلطی واضح ہو جائے تو اس سے فوراً رجوع کر لے اور حق کے سامنے سر تسلیم خم کر دے۔ اسی طرح اسے چاہئے کہ دیگر اکابر اہل علم کی جماعت اور قدآور علمی شخصیات کی طرف بالخصوص پیچیدہ و حساس مسائل میں ضرور رجوع کرے۔ ان کے بلند پایہ افکار و خیالات اور گرانقدر علمی تجربات سے استفادہ کی بھرپور کوشش کرے اور علمی آنا و تعامل (دعوائے علیت) سے بالکل گریز کرے کیونکہ تعامل اس دور کا ایک بڑا فتنہ اور المیہ ہے۔

چنانچہ آج تعامل کے نتیجے میں میدان دعوت و تبلیغ اور منصب افتاء کو ہر کہ

نوجوانوں کا بگاڑ، اسباب و علاج

رضوان اللہ عبدالرؤف سراجی (مدرس: مرکز الامام البخاری، تملولی)

صرف کرنا ہے: کتنے نوجوان اپنی زندگی کا اکثر حصہ بلکہ یوں کہہ لیجئے کہ پورا حصہ ٹی وی دیکھنے، اور انٹرنیٹ سرفنگ اور دیگر غیر ضروری کاموں میں صرف کرتے ہیں، ہونا تو یہ چاہئے کہ اپنی ضروریات سے فارغ ہونے کے بعد کچھ اوقات اللہ تعالیٰ کی عبادت و اطاعت میں صرف کیا جائے، اس زندگی کی تیاری کی جائے جس کے لئے اللہ تعالیٰ نے ہمیں یہاں بھیجا ہے، لیکن نوجوانوں کا ایک بڑا طبقہ ان تمام باتوں سے عاری ہے، ہم یہ نہیں کہتے کہ انٹرنیٹ کا استعمال ممنوع ہے بلکہ ہم یہ کہتے ہیں کہ انٹرنیٹ کا غلط استعمال ممنوع ہے، آپ کو کوئی کام نہیں ہے پھر بھی فضول میں گولگھولے بیٹھے ہیں، واٹس اپ اور فیس بک پر لگے ہوئے ہیں، اب جب آپ کو کوئی کام نہیں ہے تو اس کا یہ مطلب ہوا کہ بلا وجہ آپ اس کے پیچھے پڑ کر اپنا قیمتی وقت برباد کر رہے ہیں۔

(۲) نوجوانوں کے بگاڑ کا ایک اہم سبب اپنے آپ کو خالی رکھنا ہے: ماں باپ کو چاہئے کہ بچوں کو کسی نہ کسی دینی یا دنیاوی مفید کام میں مشغول رکھیں یا نوجوان ماں باپ کے کہے بغیر خود ہی اپنے آپ کو کسی کام میں لگائے رکھیں، کیوں کہ انسان جب مشغول ہوتا ہے تو شیطانی حملے کا شکار نہیں ہوتا ہے اور اگر شیطان کوشش بھی کرتا ہے تو ناکام و نامراد واپس ہوتا ہے، اسے کامیابی ہاتھ نہیں آتی، ایک انسان کے دل و دماغ میں کچھ بھی آئے وہ جس کام میں مصروف و مشغول ہے اسے پایہ تکمیل تک پہنچانے کی ہر ممکن کوشش کرے گا جب تک اس کا کام مکمل نہیں ہوگا تب تک وہ کوئی اور کام

محترم قارئین! سارے نوجوان تو نہیں پر نوجوانوں کا ایک بڑا طبقہ بروقت بے راہ روی کا شکار ہے، افسوس کے ساتھ کہنا پڑتا ہے کہ جس جوانی کو اللہ اور اس کے رسول ﷺ نے اہم قرار دیا ہے آج وہی جوانی بچا کھیل کود میں لگی ہوئی ہے، ہوٹلوں، پارکوں اور بے جا کاموں میں ضائع ہو رہی ہے، آج کی جوانی بد اخلاقی، بے حیائی، فحاشی سے لبریز ہے، دوستوں کے ساتھ دیر رات تک سیر و تفریح کرنا نوجوانوں کا مشغلہ بن گیا ہے، ماں گھر میں انتظار کر رہی ہے کہ بیٹا آئے اور کھانا کھائے لیکن بیٹے کو اس بات کی فکر ہی نہیں کہ ہماری بابت ماں باپ کتنے فکر مند ہیں، آج کا نوجوان تہذیب جدید کا رسیا ہو چکا ہے، لباس دیکھئے، بال دیکھئے اور چال ڈھال دیکھئے تو آج کے نوجوانوں سے بے حیائی نکلتی ہے، شراب نوشی میں آگے، جوا کھیلنے میں آگے، کھیل کود میں آگے اور فلم دیکھنے میں آگے ان کے علاوہ اور بہت سے بے جا کاموں میں یہ آگے نظر آتے ہیں، اگر آپ آج کے نوجوانوں سے خلفاء راشدین کا نام پوچھیں، عشرہ مبشرہ کا نام پوچھیں تو شاید ہی بتا پائیں لیکن انہیں سے اگر فلمی اداکاروں یا اداکاروں کے نام پوچھیں، کرکٹرز کے نام پوچھیں یا کسی سیاسی آدمی کی بابت پوچھیں تو یہ لوگ فوراً بتائیں گے، کیا آپ کو معلوم ہے کہ آخر ایسا کیوں ہے؟ ان نوجوانوں کی یہ حالت کیسے بنی؟ اس کے کچھ اسباب ہیں، لیجئے مندرجہ ذیل سطور میں وہ اسباب ملاحظہ کریں۔

(۱) نوجوانوں کے بگاڑ کا ایک سبب فضول کاموں میں وقت

ﷺ فرماتے ہیں کہ ”وَإِنَّمَا الْأَعْمَالُ بِالنَّحْوِ اتِّبِعُوا“ اعمال کا دار و مدار خاتمہ پر ہے۔ (صحیح بخاری: ۶۶۰۷)

(۳) نوجوانوں کے بگاڑ کا ایک سبب بزرگ اور تجربہ کار لوگوں سے دوری اختیار کرنا ہے: کوئی کام کرنے سے پہلے بزرگ اور تجربہ کار لوگوں سے مشورہ کرتے رہنا چاہئے کیوں کہ یہ زندگی کے اتار چڑھاؤ سے واقف ہوتے ہیں، زندگی کے کئی ادوار سے ان کا آسنا سامنا ہو چکا ہوتا ہے، کہاں کیا اور کیسے کرنا چاہئے؟ یہ سب انہیں معلوم ہوتا ہے، اس لئے جب بھی نوجوان کوئی کام کرنے کا ارادہ کریں تو اس میدان کے مجھے ہوئے لوگوں سے مشورہ کر لیں تاکہ ان کا مشن کامیاب رہے، بے شمار نوجوان دینی کام میں حصہ لینا چاہتے ہیں اور انہیں دینی خدمات میں دلچسپی بھی ہے لیکن تجربہ کار اور بزرگ شخصیات سے ربط و ضبط نہ ہونے کی بنا پر یا تو ان کا مشن فلاب ہو جاتا ہے یا دینی خدمات کے لئے یہ صحیح روٹ سے ہٹ کر کوئی ایسا طریقہ اپنالیتے ہیں جو دین کے لئے مفید نہیں بلکہ مضر ثابت ہوتا ہے۔

عصر حاضر میں بزرگوں کا کوئی مقام نہیں، غیر تو غیر ایک نوجوان خود اپنے بوڑھے ماں باپ کی خدمت کرنا اپنے اوپر بوجھ سمجھتا ہے کیوں کہ عصر حاضر کے نوجوان نئی تہذیب کے دلدادہ ہو چکے ہیں، اور نئی تہذیب کا مقصد یہی نوجوان ہیں، پلاننگ ہوتی ہے تو انہیں کے لئے، منصوبے بنتے ہیں تو انہیں کے لئے، کلب کھلتے ہیں، شراب کی دکانیں وجود میں آتی ہیں، ایک سے ایک گیم سامنے آتا ہے، سینما ہالوں کی بہتات ہے، گانے و موسیقی کے آلات کی دن بدن بڑھوتری ہوتی جا رہی ہے، یہ سب کن کے لئے ہے؟ ان سب کا نشانہ یہی نوجوان نسل ہے، اور اسی کا نتیجہ ہے کہ آج کا نوجوان شہوت پرست ہو چکا ہے، اور اس پر افسوس تو یہ ہے کہ غیر مسلموں کے ساتھ مسلم نوجوان بھی ان برائیوں میں ملوث ہیں۔

(۴) نوجوانوں کے بگاڑ کا ایک اہم سبب صلاحیت اور سوجھ

کرنے کی کوشش نہیں کرے گا۔ لیکن جب ایک انسان خالی ہوگا تو شیطان اس کے دل و دماغ پر پوری طرح سے حاوی ہونے کی کوشش کرتا ہے اور بہت سارے لوگوں کو اپنے دام فریب میں پھانس بھی لیتا ہے، جب آپ کے پاس کوئی کام نہیں ہوگا تو شیطان آپ کو خلاف شریعت اور ممنوع اعمال کے انجام دینے پر ابھارے گا، آپ کے دل و دماغ میں شکوک و شبہات ڈالے گا کیوں کہ اس نے تو اللہ تعالیٰ سے وعدہ کر رکھا ہے میں تمہارے بندوں کو صراطِ مستقیم سے بہکاؤں گا۔ جیسا کہ اللہ تعالیٰ کا فرمان ہے: ﴿قَالَ رَبِّ فَأَنْظِرْنِي إِلَى يَوْمِ يُبْعَثُونَ، قَالَ فَإِنَّكَ مِنَ الْمُنْظَرِينَ، إِلَى يَوْمِ الْوَفْتِ الْمَعْلُومِ، قَالَ رَبِّ بِمَا أَغْوَيْتَنِي لَأُزَيِّنَنَّ لَهُمْ فِي الْأَرْضِ وَلَأُغْوِيَنَّهُمْ أَجْمَعِينَ، إِلَّا عِبَادَكَ مِنْهُمْ الْمُخْلَصِينَ﴾ کہنے لگا میرے رب! مجھے اس دن تک کی ڈھیل دے کہ لوگ دوبارہ اٹھ کھڑے کئے جائیں، فرمایا کہ اچھا تو ان میں سے ہے جنہیں مہلت ملی ہے، روز مقرر کے وقت تک، (شیطان نے) کہا اے میرے رب! چونکہ تو نے مجھے گمراہ کیا ہے مجھے بھی قسم ہے کہ میں بھی زمین میں ان کے لئے معاصی کو مزین کروں گا اور ان سب کو بہکاؤں گا بھی، سوائے تیرے ان بندوں کے جو منتخب کر لئے گئے ہیں۔ (الحجر: ۳۶-۴۰)

اور شیطان پوری طرح سے اپنی ڈیوٹی پر لگا ہوا ہے، شکوک و شبہات پیدا کرنا، نوجوانوں کو غلط راستے پر لگانا، انہیں نیکیوں سے دور رکھنا شیطان کا شیوہ ہے، بچے کو آپ نے موبائل ایک ضرورت سمجھ کر دیا ہے لیکن شیطانی کچو کہ ہی ہے کہ جس مقصد کے تحت آپ نے بچے کو موبائل دیا تھا اس مقصد میں وہ استعمال نہیں ہو رہا ہے، آپ ان نوجوانوں کا موبائل لیجئے اور گیلری میں جا کر دیکھئے تو ایک سے ایک تصویر، ایک سے ایک گانے، راستہ چلیں تو کان میں ایئر فون، کام کریں تو ایئر فون حتیٰ کہ سوئیں تو ایئر فون، اللہ نہ کرے اگر خاتمہ اسی حالت میں ہو گیا تو وہ خاتمہ بالشر ہوگا اور اللہ کے رسول

الْمُخْلِصِينَ﴾ تو جس عورت کے گھر میں وہ رہتے تھے اس نے ان کو اپنی طرف مائل کرنا چاہا اور دروازے بند کر کے کہنے لگی (یوسف) جلدی آؤ، انہوں نے کہا کہ اللہ پناہ میں رکھے وہ (تمہارے میاں) تو میرے آقا ہیں، انہوں نے مجھے اچھی طرح سے رکھا ہے (میں ایسا ظلم نہیں کر سکتا) بیشک ظالم لوگ فلاح نہیں پائیں گے۔ اس عورت نے یوسف علیہ السلام کی طرف کا قصد کیا اور یوسف علیہ السلام اس کا قصد کرتے اگر وہ اپنے پروردگار کی دلیل نہ دیکھتے، یونہی ہوا کہ ہم اس سے برائی اور بے حیائی دور کر دیں بیشک وہ ہمارے چنے ہوئے بندوں میں سے تھا۔ (یوسف: ۲۳-۲۴)

گویا یوسف علیہ السلام نے اپنے آپ کو برائی سے بچایا اور اپنی جوانی کا صحیح استعمال کیا نیز اللہ تعالیٰ کی نگاہ میں مخلص بندے قرار دیئے گئے، لہذا ایک انسان اس جوانی کا صحیح استعمال کرے، دماغ ان کاموں میں لگائے جس سے دین و دنیا کا فائدہ ہو، جس سے ملت کا فائدہ ہو، چونکہ یہ فہم و فراست اللہ تعالیٰ کی دی ہوئی نعمت ہے، اب اس نعمت کا استعمال بھی اللہ تعالیٰ ہی کے حساب سے کیا جائے نہ کہ اللہ کی دی ہوئی اس نعمت کا بے جا استعمال کیا جائے۔

(۵) نو جوانوں کے بگاڑ کا ایک سبب اپنا نمونہ اللہ کے رسول ﷺ کو نہیں بلکہ کسی اور کو بنانا ہے: چونکہ اللہ تعالیٰ نے ہمیں پیدا کیا، ہماری روزی، روٹی کا بندوبست کر کے ہمیں زندگی کا مقصد بتا دیا اور ہمیں زندگی گزارنے کا طریقہ بتانے کے لئے بطور نمونہ ہمارے درمیان نبی کریم ﷺ کو مبعوث کیا۔ جیسا کہ فرمان الہی ہے: ﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُو اللَّهَ وَالْيَوْمَ الْآخِرَ وَذَكَرَ اللَّهَ كَثِيرًا﴾ یقیناً تمہارے لئے رسول اللہ ﷺ میں عمدہ نمونہ (موجود) ہے ہر اس شخص کے لئے جو اللہ تعالیٰ سے ملاقات کی اور قیامت کے دن کی توقع رکھتا ہے اور بکثرت اللہ تعالیٰ کو یاد کرتا ہے۔ (الأحزاب: ۲۱)

گویا رسول ﷺ کا اسوہ دنیا کی تمام اسووں سے اچھا ہے،

بوجھ کا صحیح استعمال نہ کرنا اور جذبات کی رو میں بہنا ہے: کہا جاتا ہے کہ جوانی دیوانی ہوتی ہے، یعنی جوانی میں خون گرم ہوتا اور خون کی گرمی انسان کو مزید گرم کر دیتی ہے، نتیجہ یہ نکلتا ہے کہ کوئی مسئلہ اگر پیش آجائے تو اسے نرم انداز میں سلجھانے کے بجائے جذبات سے بات کرتے ہیں، پھر مسئلہ سلجھنے کے بجائے مزید الجھ جاتا ہے، سنگین سے سنگین تر ہوتا چلا جاتا ہے، سامنے کوئی ایسا انسان آگیا جو ہم سے غصے میں بات کرتا ہے تو اولاً ہماری ذمہ داری ہے کہ ہم اس کی بات پر دھیان دیں کہ وہ کہنا کیا چاہتا ہے؟ اس کے اس غصے پر ہم آپے سے باہر نہ ہو جائیں، ہو سکتا ہے وہ حق بجانب ہو، وہ کچھ صحیح بات کہنا چاہتا ہو، لیکن ہمارے نو جوان بھائیوں کا حال یہ ہے کہ یہ بھی آستین چڑھانا شروع کر دیتے ہیں کہ اب میدان جہاد میں آپکے ہیں یعنی اپنے جذبات کا غلط استعمال کر بیٹھتے ہیں، ایسی حرکتوں سے بھی ہمارے نو جوان بھائیوں کو بچنے کی ضرورت ہے۔

ذرا غور کیجئے کہ اللہ تعالیٰ نے یوسف علیہ السلام کو قوت فیصلہ اور علم جیسی نعمت بچپن میں نہیں بلکہ پختہ عمر یعنی جوانی میں عطا کیا اور یوسف علیہ السلام نے اللہ تعالیٰ کی دی ہوئی اس نعمت کا صحیح استعمال کیا، آپ کو یاد ہوگا کہ عزیز مصر کی بیوی نے جب یوسف علیہ السلام کو فاشی پر اکسایا تھا تو انہوں نے اس کی دعوت ٹھکرا دی اور اس کے دام فریب میں آنے سے انکار کر دیا جبکہ وہ بالکل جوان تھے اور برائی میں پڑنے کا زیادہ امکان جوانی ہی میں ہوا کرتا ہے لیکن اس کے باوجود یوسف علیہ السلام نے اپنے آپ کو سنبھالا، اللہ تعالیٰ نے قرآن میں اس کا نقشہ بایں انداز کھینچا ہے: ﴿وَرَأَوْهُ اتَّبَعَهُ النَّبِيُّ هُوَ فِي بَيْتِهَا عَنْ نَفْسِهِ وَغَلَّقَتِ الْأَبْوَابَ وَقَالَتْ هَيْت لَكَ قَالَ مَعَاذَ اللَّهِ إِنَّهُ رَبِّي أَحْسَنَ مَثْوَايَ إِنَّهُ لَا يَفْلَحُ الظَّالِمُونَ، وَلَقَدْ هَمَّتْ بِهِ وَهَمَّ بِهَا لَوْلَا أَنَّ رَأَىٰ بَرَهَانَ رَبِّهِ كَذَلِكَ لَتَصْرِفَ عَنْهُ الشُّوءَ وَالْفَحْشَاءَ إِنَّهُ مِنْ عِبَادِنَا

عادت و سیرت اور اسی کے طور طریقے کا پیروکار ہو جاتا ہے، ہو سکتا ہے وہ شراب پیتا ہو اور جب آپ اس سے دوستی کر لیں گے تو اس کی بہت سی باتوں کے کاٹنے میں ہچکچاہٹ محسوس ہو اور نتیجہ یہ ہو کہ آپ بھی اسی غلط عادت کے شکار ہو جائیں، ہو سکتا ہے وہ فلم دیکھنے میں دلچسپی لیتا ہو اور آپ فلم کے عادی نہیں ہیں لیکن یہ دوستی آپ کو فلم کا عادی بنا دے، لہذا ماں باپ کی ذمہ داریوں میں سے ایک ذمہ داری یہ بھی ہے کہ وہ اس بات کا خیال رکھیں کہ ہمارا بچہ کس کے ساتھ کھیلتا ہے؟ کیسے لوگوں سے اس کی دوستی ہے؟ کیوں کہ سلف میں سے کسی نے کہا ہے کہ ”المصاحب صاحب“ ساتھی کھینچنے والا ہوتا ہے۔ یعنی جیسا وہ ہوگا آپ کو بھی اسی طرح بنانے کی کوشش کرے گا۔

اسی صحبت کے حوالے سے اس بات کا تذکرہ بھی فائدے سے خالی نہ ہوگا کہ نوجوانوں کے بگڑنے کا ایک سبب انہیں بغرض تعلیم کالجوں اور ان اسکولوں میں ڈالنا ہے جہاں مخلوط تعلیم ہوتی ہے، ہم یہ نہیں کہتے کہ آپ بچے کو انگلش نہ پڑھائیں، تعلیم حاصل کرنے میں کوئی قباحت نہیں ہے لیکن ابھی کچھ اذہان اور کورے کاغذ پر پہلے وہ چیز ثبت کریں جو ان کے لئے دنیا و آخرت میں ضروری ہے، جو چیزیں انہیں مستقبل کی بربادی سے بچائیں، کم از کم انہیں دینی تعلیم سے تو آشنا کریں تاکہ وہ نماز وغیرہ کی پابندی کرنے لگیں اور آگے چل کر جب وہ کالجوں میں جائیں تو کالج کی ہوا انہیں متاثر نہ کرنے پائے، اگر ایسا نہ کریں گے تو بچہ جائے گا اور کالج میں اختلاط کا ماحول دیکھے گا تو سوچے گا کہ میں ہی کیوں پیچھے ہٹوں؟ اور وہ بھی اسی ماحول میں ڈھل جائے گا، آپ نے بھیجا تھا پڑھنے کے لئے پروہ پڑھنے کے بجائے غلط قسم کی دوستی و تعلقات بنانے میں لگا رہے گا۔

بطور تفہیم ایک قصہ ملاحظہ کریں: ایک لڑکا پڑھنے میں کافی ذہین تھا، تمام بچوں میں تعلیمی اعتبار سے ممتاز تھا، انتھک محنت کرتا

اب سمجھ داری کا تقاضا یہ ہے کہ ہم زندگی کے ہر موڑ پر رسول گرامی ﷺ سے رہنمائی حاصل کریں، لیکن آج کا نوجوان رسول ﷺ کو چھوڑ کر یہود و نصاریٰ کا طریقہ اپنائے ہوئے ہے، آج نوجوانوں کا ایک بڑا طبقہ رسول ﷺ کو چھوڑ کر فلمی اداکار، کھلاڑی یا دنیا کے کسی اور معروف شخص کو اپنا اسوہ بناتا ہے، جیسا وہ لباس پہنے گا اسی طرح کا لباس آج کا نوجوان بھی اپناتا ہے، جیسا بال رکھے گا آج کا نوجوان طبقہ بھی اسی طرح کا بال رکھے گا حتیٰ کہ اگر وہ اداکار یا کھلاڑی اپنی انگلی یا جسم کا کوئی حصہ کاٹ لے تو کوئی بعید نہیں کہ آج کا نوجوان اس پر بھی عمل کر لے گا۔ جیسا کہ نبی ﷺ کی پیشین گوئی ہے۔ ”لَتَشَعْنَ سَنَنُ مَنْ قَبْلَكُمْ شَبَبًا يَشَبُّهُ، وَذَرَاْعًا يَذَرَاْعُ، حَتَّىٰ لَوْ سَلَكَوْا جُحْرَ صَبٍّ لَسَلَكْتُمُوهُ، فَلَنَّا يَا رَسُولَ اللَّهِ: الْيَهُودَ، وَالتَّنَازِي قَالَ: فَمَنْ“ تم لوگ اپنے سے پہلے لوگوں کی (ایسی زبردست پیروی کرو گے) حتیٰ کہ) ایک ایک بالشت اور ایک ایک گز پر (یعنی ذرا سا بھی فرق نہ ہوگا) حتیٰ کہ اگر وہ لوگ کسی گاوہ کے سوراخ میں داخل ہوئے ہوں گے تو تم بھی داخل ہو گے ہم نے عرض کیا یا رسول اللہ ﷺ یہود و نصاریٰ مراد ہیں؟ آپ ﷺ نے فرمایا پھر اور کون مراد ہو سکتا ہے؟ (صحیح بخاری: ۳۴۵۶، صحیح مسلم: ۲۶۶۹)

(۶) نوجوانوں کے بگاڑ کا ایک سبب غلط صحبت یعنی کسی بد اخلاق اور بگڑے ہوئے انسان سے دوستی کرنا ہے: چونکہ اللہ کے رسول ﷺ نے فرمایا ”الزَّجَلُ عَلَىٰ دِينِ خَلِيلِهِ، فَلْيَنْظُرْ أَحَدُكُمْ مَنْ يَخَالِلُ“۔ آدمی اپنے دوست کے دین پر ہوتا ہے اس لئے تم میں سے کوئی (پہلے) اس شخص کو دیکھ لے جسے وہ دوست بنا رہا ہے۔ (سنن أبی داؤد: ۴۸۴۳)

اب عقلمندی کا تقاضا یہ ہے کہ جب آپ کسی سے دوستی کریں تو پہلے اسے جانچ لیں، پرکھ لیں، اگر وہ نیک سیرت انسان ہے تو اس سے دوستی کریں کیوں کہ انسان جس سے دوستی کرتا ہے اسی کی

پرمیسر ہیں لیکن اس کا یہ مطلب نہیں ہے کہ اب انٹرنیٹ پر پوری طرح سے تکلیف کر لیا جائے اور علماء سے دوری اور بے نیازی اختیار کی جائے یا درہے کہ جیسے علماء کی ضرورت کل تھی آج بھی ویسے ہی ہے، اور آج ہی کیا تا قیامت آپ کو علماء سے مل کر رہنا ہوگا کیوں کہ ایک تو یہ کہ گرچہ دینی چیزیں انٹرنیٹ پر آگئی ہیں لیکن مستند و غیر مستند میں تمیز اور پھر ان کے سمجھنے کے لئے آپ کو علماء کا سہارا لینا ہوگا، دین کا کوئی مسئلہ بغیر کسی عالم کے سمجھنا مشکل ہوا کرتا ہے اور مشکل ہی نہیں بلکہ گمراہی کا سبب ہوا کرتا ہے۔

ذرا غور کریں کہ جو مضمون یا جو مسئلہ آپ نے انٹرنیٹ پر دیکھا ہے کیا کوئی ضروری ہے کہ وہ کسی مسلمان ہی کا پیش کردہ ہو؟ بروقت اسی نیٹ کے سہارے مسلم نوجوانوں کو ورغلانے اور بہکانے کے لئے دشمنان اسلام نے نت نئے ہتھکنڈے اپنالئے ہیں، آج دشمنان اسلام اپنا لکھا ہوا مضمون نیٹ پر ڈال دیتے ہیں لیکن مصنف کے طور پر اپنا نہیں بلکہ کسی معروف و مشہور عالم کا نام دیتے ہیں، اب حق و ناحق پر کھنے کی پوری صلاحیت آپ کے اندر نہیں ہے، ہو سکتا ہے کسی نے اسلام کے خلاف کوئی ایسی بات لکھ دی ہو جس کی حقیقت آپ کو نہ معلوم ہو اور آپ نے انٹرنیٹ پر پورا انحصار کر لیا ہے، اسی لئے کسی عالم کی طرف رجوع بھی نہیں کیا نتیجہ یہ نکلا کہ اس دشمن اسلام کے فریب کا آپ شکار ہو گئے، اگر آپ علماء سے تعلق جوڑ کر رکھتے تو گمراہی سے بچ جاتے۔

(۲) علماء سے دوری کا ایک سبب علماء کی ناقدری ہے: فضیلتہ الدکتور سلمان الرحیلی حفظہ اللہ فرماتے ہیں ”آج کی یہ نوجوان نسل ان علماء کی تضحیک کرتی ہے جنہوں نے اپنی ساری زندگی قرآن و سنت کے سیکھنے اور سکھانے میں لگا دی، یہ وہ لوگ ہیں جن کی امانت داری اور سچائی کی گواہی تقویٰ دار لوگوں کے زبان زد عام ہے اور انہیں کے ذمہ علم کی تدریس اور فتوے دینا ہے لیکن ان سب کے باوجود یہ نوجوان نسل انہی علماء کو حقارت کی نظر سے دیکھتی اور ان کا

تھا اور اس کی محنت کا صلہ بھی اسے نتیجہ کی شکل میں اچھالتا تھا، اس لڑکے کی اخلاقی حالت بھی قابل رشک ہوا کرتی تھی، تمام اساتذہ اس سے محبت کرتے تھے، وہ اول نمبر سے پاس ہوا کرتا تھا لیکن کچھ دنوں بعد اساتذہ نے دیکھا کہ جو لڑکا اخلاقی و تعلیمی اعتبار سے تمام بچوں میں ممتاز تھا اب اس کی حالت کافی پست ہے اور وہ زوال کی طرف گامزن ہے، جب اساتذہ نے سبب دریافت کیا تو پتہ چلا کہ کچھ بد اخلاق بچوں کی دوستی نے اسے اس مقام پر پہنچایا ہے، ایک استاد نے اسے سمجھانا چاہا، بازار سے کچھ صحیح سیب لاکر اس بچے کو الماری میں رکھنے کے لئے دیا، پھر دوسرے دن بھی وہی استاد ایک سڑا ہوا سیب لائے اور اسی بچے سے کہا جاؤ جو سیب کل تم نے رکھے تھے اسی میں رکھ کر چلے آؤ، بچے نے ویسا ہی کیا، کچھ ایام گزرنے کے بعد استاد محترم نے لڑکے سے کہا بیٹا جو سیب میں نے تمہیں رکھنے کے لئے آج سے کچھ دنوں پہلے دئے تھے وہ لے آؤ، بچہ لے آیا، جب استاد نے بچے کے سامنے سیب کا گٹھر کھولا تو دیکھا کہ سارے سیب سڑ چکے ہیں تو اس بچے کو اسی سیب کی مثال دے کر سمجھانا شروع کیا کہ سارے سیب صحیح تھے لیکن ایک سڑا سیب اس میں رکھنے کی وجہ سے سارے سیب بیکار ہو گئے، اسی طرح جب با اخلاق بچے بد اخلاق بچوں کا ساتھ اختیار کر لیتے ہیں تو با اخلاق بچے بھی بگڑ جاتے ہیں اور تمہاری حالت بروقت یہی ہے لہذا تم ان بد اخلاق بچوں کے ساتھ رہنے سے بچو۔

(۷) نوجوانوں کے بگاڑ کا ایک اہم سبب علماء سے دوری بھی ہے: بروقت نوجوانوں کی بڑی تعداد علماء سے دوری بنائے ہوئے ہے جو ان کی گمراہی کا سبب بنی ہوئی ہے، کیا آپ کو معلوم ہے کہ یہ نوجوان کیوں علماء سے دوری بنائے ہوئے ہیں؟ اس کے پیچھے دو اسباب ہیں۔

(۱) انٹرنیٹ کا استعمال: چونکہ بہت ساری دینی چیزیں انٹرنیٹ

صورت میں شیطان بھی پوری طرح سے حاوی ہوا کرتا ہے، اس لئے ماں باپ کی ذمہ داری ہے کہ جوان ہوتے ہی بچوں کی شادیاں کر دیا کریں تاکہ بچے بے راہ روی کا شکار نہ ہوں اور یہی وجہ ہے کہ نبی ﷺ نے خصوصی طور سے نوجوانوں کو مخاطب کر کے فرمایا ”يَا مَعْشَرَ الشَّبَابِ مَنِ اسْتَطَاعَ مِنْكُمْ الْبَاءَةَ فَلْيَتَزَوَّجْ، وَمَنْ لَمْ يَسْتَطِعْ فَعَلَيْهِ بِالصَّوْمِ فَإِنَّهُ لَهُ وَجَاءٌ، اے نوجوانوں کی جماعت! تم میں جسے بھی نکاح کرنے کی مالی طاقت ہو اسے نکاح کر لینا چاہئے کیونکہ یہ نظر کو بچنی رکھنے والا اور شرمگاہ کی حفاظت کرنے والا عمل ہے اور جو کوئی بوجہ غربت نکاح کی طاقت نہ رکھتا ہو اسے چاہیے کہ روزہ رکھے کیونکہ روزہ اس کی خواہشات نفسانی کو توڑ دے گا۔ (صحیح بخاری: ۵۰۶۵، صحیح مسلم: ۱۴۰۰)

مذکورہ حدیث میں دو باتیں قابل غور ہیں (۱) اولاً یہ کہ یہاں اللہ کے رسول ﷺ نے نوجوانوں ہی کو کیوں کہا؟ کیوں کہ برائیوں کے صدور کا جتنا امکان نوجوانوں سے ہوتا ہے یا برائیوں کے صدور کا امکان جتنا جوانی میں ہوتا ہے اتنا معمر افراد یا بزرگی میں نہیں ہوا کرتا، اسی لئے اللہ کے رسول ﷺ نے نوجوانوں ہی کو خاص کر کے نشانہ بنایا ہے، ورنہ کوئی ضروری نہیں ہے کہ شادی صرف جوان ہی کرے اگر عمر دراز آدمی بھی کرنا چاہے تو کر سکتا ہے اس میں کوئی رکاوٹ نہیں ہے۔

(۲) دوسرا یہ کہ بظاہر یہاں نبی ﷺ نے شادی کے لئے نوجوانوں کو مخاطب کیا ہے حالانکہ اس میں نوجوانوں کے ساتھ ان کے ماں باپ بھی شامل ہیں، نوجوانوں کو اس حیثیت سے ٹارگیٹ کیا ہے کہ بسا اوقات بچے شادی کی عمر کو پہنچ جانے کے بعد بھی شادی سے انکار کر دیتے ہیں کیوں کہ ابھی وہ کماتے نہیں بلکہ پڑھتے ہیں یا کوئی کام سیکھتے ہیں حالانکہ یہ عذر درست نہیں ہے، اور ذمہ داروں کو اس حیثیت سے ٹارگیٹ کیا ہے کہ بچوں کی شادی کی ذمہ داری انہیں کے ذمہ ہوا کرتی ہے بسا اوقات یہی سوچ کر یہ بھی شادی نہیں کرتے

مذاق اڑاتی ہے، ان کا یہی عمل ان کو انسانی شیطانوں کے لئے ایک آسان شکار بنا دیتا ہے اور جس کا نتیجہ گالی گلوچ، شکوک و شبہات اور اپنی رائے و خواہشات کی پیروی کی شکل میں ابھر کر سامنے آتا ہے، اے اللہ کے بندو! آپ کو اس وقت افسوس ہوتا ہوگا جب ایسے نوجوان کو دیکھتے ہو گئے جو اللہ رب العزت کی فرمانبرداری کے حوالے سے غافل ہے، وہ فرائض کا تارک اور ممنوعہ اعمال کا مرتکب ہوتا ہے، لیکن پھر بھی اس کے منہ سے علماء کے لئے گالی نکلتی ہے، وہ کہتا ہے کہ ہمیں ان علماء کی ضرورت نہیں، ہم ان علماء کو سننا چاہتے ہیں جو ہمیں یہ نہ کہیں کہ یہ چیز حرام ہے، وہ ہمیں یہ نہ کہیں کہ یہ چیز فرائض میں سے ہے، وہ کہتے ہیں جن اکابر علماء کی آپ بات کر رہے ہیں ہمیں ان سے کوئی سروکار نہیں اور نہ ہی ان کو سننا چاہتے ہیں، ان کے بیانات میں تو صرف نصیحت، غصہ اور ڈرانا ہی ہوتا ہے جو کہ ہماری نسل کو ذمہ دار بنانے کے لئے کافی نہیں، جب آپ ایک ایسے نوجوان کو دیکھتے ہیں جس میں آپ کو اچھائی نظر آئے گی، اس میں آپ کو سنت کی جھلک نظر آئے گی، اس کے عمل میں نیکی نظر آئیگی، لیکن ان سب کے باوجود آپ کا دل روئے گا جب آپ اس نوجوان کو ان مجموعوں میں دیکھیں گے جہاں علماء کی بے عزتی ہوتی ہے، ان کو گالیاں دی جاتی ہیں، ان کو حقیر سمجھا جاتا اور ان کا مذاق اڑایا جاتا ہے، میرے بھائیو! یہ گمراہ عمل گمراہی کے اسباب میں سے ایک ہے، اس کا حل یہ ہے کہ نوجوان نسل میں علماء کی عزت، ان کے حقوق، ان کے مرتبے، ان کے علم وغیرہ کی اہمیت اجاگر کی جائے، ان مجموعوں سے ان کو درس و تدریس اور آگاہی کے ذریعے سے بچایا جائے جہاں علماء کی تضحیک ہوتی ہے۔ (انحراف الاسباب: ص: ۲۰-۱۹)

(۸) نوجوانوں کے بگاڑ کا ایک اہم سبب وقت پر نکاح نہ کرنا ہے: چونکہ آدمی جب جوان ہو جاتا ہے تو اس کے جذبات اسے برائیوں پر برا بھینٹ کرنے لگتے ہیں اور ایسی عمر میں کسی بھی انسان کا اپنے آپ کو برائیوں سے بچانا مشکل ہوا کرتا ہے کیوں کہ ایسی

انجام دہی شریعت کے مطابق نہ کر سکے، اپنی زندگی کا مقصد نہ جان سکے، کیوں کہ اللہ تعالیٰ کی صحیح معرفت نہ ہونے کی وجہ سے انسان شرک جیسے خطرناک گناہ کا شکار ہو جاتا ہے، رسول گرامی ﷺ کو نہ جاننے کی وجہ سے کوئی بھی عبادت صحیح طریقے سے انجام نہیں دے پاتا ہے بلکہ بدعت میں مبتلا ہو جاتا ہے وغیرہ۔

(۱۰) نوجوانوں کے بگاڑ کا ایک اہم سبب بچپن ہی سے توجہ نہ دینا ہے: نوجوانوں سے ماں باپ کو کافی شکایتیں ہوا کرتی ہیں کہ بچہ وقت پر گھر نہیں آتا، کوئی کام نہیں کرتا، مدرسہ نہیں جاتا، ہماری بات نہیں مانتا حتیٰ کہ بات بات پر گالیاں بھی دیا کرتا ہے وغیرہ۔

حالانکہ اگر انکے حالات زندگی کا جائزہ لیا جائے تو اس میں ماں باپ ہی کی کارستانی نظر آتی ہیں، چونکہ بچے کو سمجھانے کی صحیح عمر اس کا بچپن ہوا کرتا ہے، بڑا ہونے پر ماں باپ بچے کو سنبھالنے سے معذور ہوتے ہیں، اس لئے بچپن ہی میں کچھ ایسا کیا جائے کہ جوان ہونے پر بچہ انسان ہو کر رہے، لیکن یہی نوجوان جب بچہ ہوتا ہے ماں باپ کو اس کی غلطیاں اچھی لگتی ہیں، جب وہ گالی دیتا ہے تو اس پر پھولے نہیں سماتے ہیں، اسے سمجھانے اور ڈانٹنے کے بجائے اس غلطی پر اسے حوصلہ دیتے ہیں، نماز کو نہ جائے کوئی فکر نہیں، بچہ کن لوگوں کے ساتھ ہے؟ اس کا کوئی غم نہیں، کیا بولتا ہے؟ اس پر کوئی توجہ نہیں، اب جب کہ جوان ہوا ہے تو وہی غلطیاں کرتا ہے جو بچپن میں کرتا تھا تو ماں باپ کو نزل آنا شروع ہوتا ہے، جا بجا شکایتیں کرنے میں مصروف ہوتے ہیں پر اس پر دھیان نہیں دیتے ہیں کہ اصل غلطی تو ہم سے ہوئی ہے، اگر ہم نے اس پر توجہ دیا ہوتا تو آج ہمیں یہ دن نہ دیکھنا پڑتا۔

یہ تھے نوجوانوں کے بگاڑ سے متعلق کچھ اہم اسباب جن پر اگر غور کیا جائے تو بگڑے ہوئے نوجوانوں کے مسائل کا تدارک کافی حد تک ہو سکتا ہے۔ اللہ تعالیٰ ہمارے نوجوانوں کی اصلاح فرمائے آمین۔

کہ ابھی وہ کچھ کرتے نہیں ہیں، ایسی صورت میں شادی کر کے میں بٹھا کر کھلاؤں پلاؤں، جب اپنے پاؤں پر کھڑے ہو جائیں گے تب شادی کروں گا لیکن نتیجہ یہ نکلتا ہے کہ جب تک وہ پاؤں پر کھڑا ہوتا ہے تب تک اس کے گھٹنے میں درد شروع ہو چکا ہوتا ہے، گویا یہاں اللہ کے رسول ﷺ نے ذمہ داروں کو بھی تنبیہ کیا ہے کہ آپ جوان ہوتے ہی اپنے بیٹے یا بیٹی کی شادی کر دو۔

(۹) نوجوانوں کے بگاڑ کا ایک سبب دینی تعلیم سے دوری ہے: اللہ کے رسول ﷺ نے فرمایا ”حَلَبُ الْعِلْمِ فَرِيضَةٌ عَلَى كُلِّ مُسْلِمٍ“، علم کا طلب کرنا ہر مسلمان پر فرض ہے۔ (مسند ابن ماجہ: ۲۲۴)

یہاں پر اللہ کے رسول ﷺ نے جس علم کی بات کی ہے وہ دین کی بنیادی باتوں کا علم ہے لیکن اس کا یہ مطلب ہرگز نہیں ہے کہ آپ ڈاکٹر یا انجینئر نہ بنیں، آپ جو بننا چاہیں وہ بنیں پر پہلے دین کا اتنا علم ضرور حاصل کر لیں کہ آپ اللہ تعالیٰ کو پہچان سکیں، اللہ کے رسول ﷺ کو جان سکیں، تاکہ دنیا کی ہوا آپ کا دل و دماغ صحیح راستے سے پھیر نہ سکے، آپ کی پیدائش کا ایک مقصد ہے اور ظاہری بات ہے کہ آپ کا یہ مقصد دینی تعلیم ہی سے حاصل ہوگا، آپ کے پاس ماں باپ ہیں، بھائی بہن ہیں، پڑوسی ہیں، خود آپ کے رشتہ دار ہیں، ان تمام کا آپ کے اوپر حق ہے لیکن ان کے حقوق کی ادائیگی آپ سے اسی وقت ہوگی جب آپ دینی تعلیم سے بہرہ ور ہوں گے۔ نماز کیسے پڑھنا ہے؟ زکوٰۃ کیسے دینی ہے؟ روزے کے کیا احکام و مسائل ہیں؟ آپ کو یہ سب اسی وقت معلوم ہوگا جب آپ دینی تعلیم حاصل کریں گے، اگر آپ نے اس پر توجہ نہیں دیا تو یہ آپ کے لئے بہت بڑا فساد ہوگا۔ لوگ سمجھتے ہیں کہ ایک انسان عشق و معاشقہ میں مبتلا ہے، بد اخلاق ہے تو وہ بگڑا ہے اور بگاڑ کا یہی معنی سماج میں لیا جاتا ہے حالانکہ یہ بگاڑ کی ایک محدود شکل ہے، صحیح معنوں میں بگاڑ تو یہ ہے کہ ایک انسان اللہ کو نہ پہچان سکے، اللہ کے رسول ﷺ کو نہ جان سکے، عبادات و معاملات کی

”أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ إِلَهًا وَاحِدًا أَحَدًا صَمَدًا لَمْ يَلِدْ وَلَمْ يُولَدْ وَلَمْ يَكُنْ لَهُ كُفُوًا أَحَدٌ“

تحقیق کے میزان پر

حافظ اکبر علی اختر علی سلفی

ھ) فرماتے ہیں:

خَدَّثَنَا عَلَانُ، حَدَّثَنَا عِيسَى بْنُ حَمَادٍ، حَدَّثَنَا اللَّيْثُ،
عَنِ الْخَلِيلِ بْنِ مَرْثَةَ حَدَّثَ، عَنْ يَزِيدَ الرَّقَاشِيِّ وَابْنِ أَبِي
مَرْزُومٍ أَنَّهُمَا حَدَّثَا جَمِيعًا، عَنْ أَنَسٍ، عَنْ رَسُولِ اللَّهِ صَلَّى
اللَّهُ عَلَيْهِ وَسَلَّمَ أَنَّهُ قَالَ: ”مَنْ قَالَ: أَشْهَدُ أَنْ لَا إِلَهَ إِلَّا اللَّهُ
وَحْدَهُ لَا شَرِيكَ لَهُ إِلَهًا وَاحِدًا أَحَدًا صَمَدًا لَمْ يَلِدْ وَلَمْ
يُولَدْ وَلَمْ يَكُنْ لَهُ كُفُوًا أَحَدٌ، كَتَبَ اللَّهُ لَهُ أَرْبَعِينَ أَلْفَ
حَسَنَةٍ“.

(ترجمہ) انس بن مالک رضی اللہ عنہ سے روایت ہے

کہ رسول اللہ ﷺ نے فرمایا: جس نے کہا کہ: ”أَشْهَدُ أَنْ لَا
إِلَهَ إِلَّا اللَّهُ وَحْدَهُ لَا شَرِيكَ لَهُ إِلَهًا وَاحِدًا أَحَدًا صَمَدًا لَمْ
يَلِدْ وَلَمْ يُولَدْ وَلَمْ يَكُنْ لَهُ كُفُوًا أَحَدٌ“۔ ”میں گواہی دیتا ہوں
کہ اللہ تعالیٰ کے علاوہ کوئی حقیقی معبود نہیں، وہ اکیلا ہے کوئی اس کا
سا جھی و شریک نہیں ہے، وہ تنہا اور بے نیاز ہے، نہ اس سے
کوئی پیدا ہوا یہ وہ کسی سے پیدا ہوا اور نہ ہی کوئی اس کا ہمسر
ہے۔ تو اللہ تعالیٰ اس کے لئے چار کروڑ نیکی لکھ دیتا ہے۔“

(تخریج) الكامل في ضعفاء الرجال بتحقيق عادل أحمد

ورفقاءه: ۵۰۸/۳، ت: ۶۱۰، واللفظ له والعلل المتناهية في
الأحاديث الواهية لابن الجوزي بتحقيق إرشاد الحق الأثرى: ۲/۲
۳۵۱، ح: ۱۳۹۸.

(حکم حدیث) ”هذا حديث منكر واسناده

ضعيف“۔ ”یہ منکر حدیث ہے اور اس کی سند ضعیف ہے۔“

الحمد لله رب العالمين ، والصلاة والسلام على

رسوله الامين، اما بعد:

محترم قارئین! ایک بھائی نے سوال کیا کہ:

مذکورہ دعاء کی جو فضیلت کتب احادیث میں مروی ہے، وہ
نبی کریم ﷺ سے ثابت ہے یا نہیں؟۔۔۔ برائے مہربانی
رہنمائی فرمائیں۔

اپنے اس بھائی کے مطالبے کو پورا کرتے ہوئے مذکورہ دعاء
کی مفصل تحقیق پیش کی جا رہی ہے۔

بغور ملاحظہ فرمائیں :

مذکورہ دعاء کتب احادیث میں درج ذیل صحابہ کرام سے،
مختلف تعداد اور مختلف فضیلت کے ساتھ مروی ہے۔

(۱) سیدنا انس بن مالک رضی اللہ عنہ

(۲) سیدنا تمیم الداری رضی اللہ عنہ

(۳) سیدنا عبداللہ بن ابی اوفی رضی اللہ عنہ

(۴) سیدنا جابر بن عبداللہ رضی اللہ عنہ

لیکن یہ ساری کی ساری روایتیں ناقابل التفات اور ناقابل

احتجاج ہیں۔

تفصیل پیش خدمت ہے :

❁ سیدنا انس بن مالک رضی اللہ عنہ کی

روایت:

❁ امام ابو احمد بن عدی الجرجانی رحمہ اللہ (المتوفی: ۳۶۵

✽ امام ابن حبان رحمہ اللہ (المتوفی: ۳۵۴ھ):

(۱) ”مَنْكَرُ الْحَدِيثِ عَنِ الْمَشَاهِيرِ، كَثِيرُ الزَّوَايَا عَنْ الْمَجَاهِيلِ“۔ ”مشہور روایات سے منکر حدیثیں بیان کرنے والا ہے اور مجہولین سے کثرت سے روایت کرنے والا ہے۔“
(المجروحین بتحقیق محمود ابراہیم: ۲۸۶/۱، ت: ۳۱۱)

(۲) ”ضَعِيفُ“۔ (النفقات: ۴۳/۹، ت: ۱۵۲۳۸)

✽ امام ابوالاحمد بن عدی الجرجانی رحمہ اللہ (المتوفی: ۳۶۵ھ):

(۱) ”وَلِلْخَلِيلِ أَحَادِيثُ غَيْرُ مَا ذَكَرْتَهُ أَحَادِيثُ غُرَائِبٍ، وَهُوَ شَيْخٌ بَصْرِيٌّ وَقَدْ حَدَّثَ عَنْهُ اللَّيْثُ وَأَهْلُ الْفَضْلِ وَلَمْ أَرْ فِي أَحَادِيثِهِ حَدِيثًا مَنكَرًا قَدْ جَاوَزَ الْحَدَّ وَهُوَ فِي جَمَلَةٍ مَن يَكْتَبُ حَدِيثَهُ وَلَيْسَ هُوَ مَتْرُوكُ الْحَدِيثِ“۔ ”میری ذکر کردہ روایتوں کے علاوہ خلیل بن مرہ کی اور بھی کئی غریب احادیث ہیں، موصوف بصری شیخ ہے، ان سے امام لیث اور اہل فضل نے روایت کیا ہے، ان کی احادیث میں میں نے کوئی ایسی منکر روایت نہیں دیکھی جو حد سے تجاوز کرتی ہو، موصوف ان لوگوں میں سے ہیں جن کی احادیث لکھی جاتی ہیں اور یہ متروک الحدیث نہیں ہے۔“ (الکامل فی ضعفاء الرجال بتحقیق عادل أحمد ورفقاءہ: ۵۰۹/۳، ت: ۶۱۰)

(۲) ”ضَعِيفٌ جَدًّا“۔ ”نخت ضعیف ہے۔“ (المصدر السابق: ۳۸۲/۲، ت: ۳۳۳)

✽ امام ابوبکر احمد بن الحسین البیہقی رحمہ اللہ (المتوفی: ۴۵۸ھ):

(۱) ”وَهُوَ مِنَ الضَّعَفَاءِ الَّذِينَ يَكْتَتِبُ حَدِيثَهُمْ“۔ ”یہ ان ضعفاء میں سے ہے جن کی حدیث لکھی جاتی ہے۔“ (شعب الإیمان بتحقیق الدكتور عبد العلی: ۱۵۱/۳، تحت الحدیث: ۲۳۱۸)

(۲) ”وَهُوَ ضَعِيفٌ“۔ (القضاء والقدر بتحقیق محمد بن عبد

✽ امام ابن الجوزی رحمہ اللہ فرماتے ہیں: ”هَذَا حَدِيثٌ لَا يَصِحُّ“۔ ”یہ حدیث صحیح نہیں ہے۔“

(سبب) روایت ہذا کی سند میں: خلیل بن مرہ الضبعی البصری ہے جو کہ ضعیف منکر الحدیث راوی ہے۔
ائمہ کرام کے اقوال پیش خدمت ہیں:

✽ امام بیہقی بن معین رحمہ اللہ (المتوفی: ۲۳۳ھ):
”ضَعِيفٌ“۔ (المجروحین بتحقیق محمود ابراہیم: ۲۸۶/۱، ت: ۳۱۱، واسنادہ صحیح)

✽ امام محمد بن اسماعیل البخاری رحمہ اللہ (المتوفی: ۲۵۶ھ):

(۱) ”فِيهِ نَظَرٌ“۔ (التاریخ الكبير بحواشی محمود خلیل: ۳/۱۹۹، ت: ۶۷۹)

(۲) ”مَنْكَرُ الْحَدِيثِ“۔ (سنن الترمذی بتحقیق بشار عواد: ۳۶۶/۳، ج: ۲۶۶۶)

(۳) ”وَرَوَى خَلِيلُ بْنُ مَرَّةٍ عَنْ سَعِيدِ بْنِ عَمْرٍو عَنْ أَنَسٍ مَنَاقِبٍ“۔ (الکامل فی ضعفاء الرجال بتحقیق عادل أحمد ورفقاءہ: ۵۰۴/۳، ت: ۶۱۰، واسنادہ صحیح)

✽ امام ابوحاتم محمد الرازی رحمہ اللہ (المتوفی: ۲۷۷ھ):
”لَيْسَ بِقَوِيٍّ فِي الْحَدِيثِ، هُوَ شَيْخٌ صَالِحٌ“۔ ”یہ حدیث میں قوی نہیں ہے، یہ نیک و صالح شیخ ہے۔“ (الجرح والتعديل بتحقیق المعلمی: ۳۷۹/۳، ت: ۱۷۲۹)

✽ امام احمد بن شعيب النسائي رحمہ اللہ (المتوفی: ۳۰۳ھ):
”ضَعِيفٌ“۔ (الضعفاء والمتروكون بتحقیق محمود ابراہیم: ص: ۳۸، ت: ۱۷۸)

✽ امام ابن الجارود رحمہ اللہ (المتوفی: ۳۰۷ھ):
”فِيهِ نَظَرٌ“۔ (إكمال تهذيب الكمال بتحقیق عادل واسامة: ۲۲۶/۳، ت: ۱۳۱۷، وقد نقله المؤلف من كتابه الضعفاء)

اللہ، ص: ۲۹۵، ج: ۲۵۹)

✽ امام محمد بن احمد الذہبی رحمہ اللہ (المتوفی: ۷۳۸ھ)
:”ضَعْفُوہ“۔ ”محدثین نے اس کو ضعیف قرار دیا ہے۔“
(تلخیص کتاب الموضوعات بتحقیق ابی تمیم یاسر، ص: ۷۰، ج: ۱۳۹)

✽ امام حافظ ابن حجر رحمہ اللہ (المتوفی: ۸۵۲ھ):

(۱) ”ضعیف“۔ (تقریب التہذیب بتحقیق محمد عوامہ، ص: ۱۹۶، ت: ۱۷۵)

(۲) ”وہو منکر الحدیث“۔ (التلخیص الحبیہ بتحقیق الدکتور محمد الثانی: ۸۸۶/۲)

(۳) ”وہو واہ“۔ ”یہ سخت ضعیف ہے“۔ (المصدر السابق: ۲۰۳۹/۳)

تفصیل کے لئے دیکھیں: تہذیب الکمال فی أسماء الرجال للمزی بتحقیق بشار عواد: ۳۲۲/۸، ت: ۷۳۲، وغیرہ۔

(فائدہ) زیر بحث روایت میں یزید بن ابان الرقاشی بھی ہے جو ضعیف اور قصہ گو راوی ہے اور بعض ائمہ کرام نے اسے متروک قرار دیا ہے لیکن برید بن ابی مریم رحمہ اللہ نے ان کی متابعت کی ہے جو ثقہ ہیں۔

✽ اب چند باتیں بطور تنبیہ پیش خدمت ہیں:

(فتنیہ نمبر: ۱) امام ابن الجوزی رحمہ اللہ مذکورہ روایت کے تحت فرماتے ہیں: ”والخلیل ویزید وابن ابی مریم کلہم ضعفاء بمرۃ“۔ ”خلیل، یزید اور ابن ابی مریم یہ سب کے سب سخت ضعیف ہیں“۔ (العلل المتشابهة)

راقم باادب عرض کرتا ہے کہ شیخ رحمہ اللہ کا برید بن ابی مریم السلوی رحمہ اللہ کو سخت ضعیف کہنا صحیح نہیں ہے کیونکہ آپ ثقہ راوی ہیں۔

یہ آپ رحمہ اللہ کا وہم ہے۔ واللہ اعلم۔

(فتنیہ نمبر: ۲) امام ابن شاہین رحمہ اللہ (المتوفی:

۳۸۵ھ) فرماتے ہیں:

”ثَقَّةٌ، قَالَ أَحْمَدُ بْنُ صَالِحٍ: مَا زَأَيْتَ أَحَدًا يَتَكَلَّمُ فِيهِ وَزَأَيْتَ أَحَادِيثَهُ عَنْ قَتَادَةَ وَيَحْيَى بْنِ أَبِي كَثِيرٍ صَحَاحًا وَانَّمَا اسْتَغْنَى عَنْهُ الْبَصَرِيُّونَ لِأَنَّهُ كَانَ خَامِلًا وَلَمْ أَر أَحَدًا تَرَكَهُ وَهُوَ ثَقَّةٌ“۔ ”خلیل ثقہ ہیں۔ احمد بن صالح المصری رحمہ اللہ فرماتے ہیں: میں نے کسی کو ان کی بابت کلام کرتے ہوئے نہیں دیکھا ہے۔ میں نے قتادہ اور یحییٰ بن ابی کثیر سے ان کی صحیح روایتیں دیکھی ہیں۔ بصری لوگ ان سے بے رغبت رہے کیونکہ آپ مشہور نہیں تھے اور میں نے کسی کو نہیں دیکھا کہ انہوں نے خلیل کو ترک کیا ہو۔ یہ ثقہ ہیں“۔ (تاریخ أسماء الثقات بتحقیق صبحی السامرائی، ص: ۷۹، ت: ۳۳۲)

راقم باادب عرض کرتا ہے کہ:

(۱) جمہور ائمہ کرام کی جرح کے مقابلے میں مذکورہ توثیق نا قابل الثقات ہے۔

(۲) شیخ محمد عمرو عبد اللطیف حفظہ اللہ فرماتے ہیں: ”ووثقہ ابن شاہین - تبعاً لأحمد بن صالح المصری - فلم يصيبا“ امام ابن شاہین رحمہ اللہ نے امام احمد بن صالح المصری رحمہ اللہ کی متابعت میں۔ خلیل کی توثیق کی ہے اور وہ دونوں درستی کو نہیں پہنچے“۔ (تبیض الصحیفة بأصول الأحادیث الضعيفة: ۳۸۶/۲)

(۲) دکتور عبد الرحیم القشقری حفظہ اللہ فرماتے ہیں: ”فی قول أحمد بن صالح: ما رأيت أحداً يتكلم فيه. نظر فقد تكلم فيه الأئمة: فقال البخاري: منكر الحديث، وقال أبو حاتم: ليس بقوي، وقال ابن حجر: ضعيف.“ امام ابن صالح رحمہ اللہ کے قول: ”میں نے کسی کو ان کی بابت کلام کرتے ہوئے نہیں دیکھا ہے۔“ میں نظر ہے کیونکہ ائمہ کرام نے ان پر کلام کیا ہے۔ امام بخاری رحمہ اللہ نے کہا: منکر الحدیث۔ امام ابو حاتم رحمہ اللہ نے کہا: لیس بقوی اور حافظ ابن حجر رحمہ اللہ نے کہا: ضعیف۔“ (فی تحقیق المختلف فیہم لابن

ہیں:

(۱) ابوعلی محمد بن سلیمان الاطرابلسی: آپ کی بابت جرح و تعدیل کا کوئی کلمہ نہیں مل سکا۔

آپ کا ترجمہ تاریخ دمشق لابن عساکر میں موجود ہے۔ دیکھیں: (۵۳/۱۱، ت: ۶۴۱۲) لیکن وہاں جرح و تعدیل کا کوئی کلمہ ذکر نہیں ہے۔

(۲) اسماعیل بن عیاش العنسی: آپ جب شامیوں سے روایت کریں تو ان کی روایت صحیح ہوتی ہے اور جب شامیوں کے علاوہ سے روایت کریں تو ان کی روایت ضعیف ہوتی ہے۔ اور بسا اوقات منکر بھی ہوتی ہے۔

علماء کے اقوال کے لئے دیکھیں، راقم کا مضمون: سفید مرغ اور تین چیزوں سے حفاظت۔

مزید کچھ اقوال پیش خدمت ہیں:

✽ امام ابو عبد اللہ احمد بن حنبل رحمہ اللہ (المتوفی: ۲۴۱ھ) ”فَأَمَّا حَدِيثٌ غَيْرُهُمْ عَنْهُ مَنَّا كَبِيرٌ“۔ ”جو احادیث شامیوں کے علاوہ سے ہیں تو ان کے پاس منکر روایتیں ہیں۔“ (سؤالات أبي داود بتحقيق زياد محمد، ص: ۲۶۲، ت: ۳۰۰)

✽ امام ابو زرہ الرازی رحمہ اللہ (المتوفی: ۲۶۴ھ): ”صدوق إلا أنه غلط في حديث الحجازيين والعراقيين“۔ ”صدوق راوی ہیں لیکن انہوں نے حجازیوں اور عراقیوں سے روایت کرنے میں غلطی کی ہے۔“ (الجرح والتعديل لابن أبي حاتم بتحقيق المعلمي: ۱۹۲/۲، ت: ۶۵۰)

✽ امام ابو حاتم محمد بن حبان البستي، المعروف بابن حبان رحمہ اللہ (المتوفی: ۳۵۴ھ): ”كَانَ إِسْمَاعِيلُ بْنُ عِيَّاشٍ مِنَ الْحِفَاطِ الْمُتَّقِينَ فِي حَدِيثِهِ فَلَمَّا كَبُرَ تَغْيِيرَ حِفْظِهِ فَمَّا حَفِظَ فِي صَبَاهُ وَحَدَّثَهُ أَنِّي بِهِ عَلَى جِهَتِهِ وَمَا حَفِظَ عَلَى الْكَبِيرِ مِنْ حَدِيثِ الْغُرَبَاءِ خَلَطَ فِيهِ وَأَدْخَلَ الْإِسْنَادَ فِي

✽ زیر بحث روایت انس بن مالک رضی اللہ عنہ سے ایک دوسرے طریق سے بھی مروی ہے لیکن وہ بھی ناقابل التفات ہے:

تفصیل پیش خدمت ہے:

✽ امام ابو القاسم علی بن الحسن، المعروف بابن عساکر رحمہ اللہ (المتوفی: ۵۷۱ھ) فرماتے ہیں:

أخبرنا أبو الحسين بن أبي الحديد، أنبأنا جدي أبو عبد الله، أنبأنا أبو طاهر الحسين ابن محمد بن الحسين بن عامر المقرئ، إمام الجامع، أنبأنا القاضي أبو محمد عبد الله بن محمد بن عبد الغفار بن ذكوان بدمشق، حدثنا أبو علي محمد بن سليمان بن حيدرة، حدثنا أبو سليم إسماعيل بن حصن، حدثنا أبو المغيرة، حدثنا إسماعيل بن عياش، حدثنا عبد الله ابن عبد الرحمن بن أبي حسين المكي، قال سمعت أنس مالک يقول: ”قال رسول الله (صلى الله عليه وسلم): من آغاث ملهوفاً أعانته غفر الله له ثلاثاً وسبعين مغفرة واحدة في الدنيا واثنين وسبعين في الدرجات العلى من الجنة ومن قال: أشهد أن لا إله إلا الله وحده لا شريك له أحداً صمداً لم يلد ولم يولد ولم يكن له كفواً أحد، كتب الله له بها أربعين ألف ألف حسنة“۔

(تخریج) تاریخ دمشق لابن عساکر بتحقيق عمرو بن غرامة العمري: ۵۳/۱۱۸، ت: ۶۴۱۲۔

(حکم حدیث) ”هذا حديث منكر واسناده ضعيف جدا“۔ ”یہ منکر حدیث ہے اور اس کی سند سخت ضعیف ہے۔“

(وجه ضعف) روایت ہذا کی سند میں دو (۲) علتیں

(۲) ”الحافظ، الإمام، محدث الشام، بقیۃ الأعلام

۔“

(۳) ”وروی أيضاً عن: زید بن أسلم، وسهیل بن

أبي صالح، وأبي طوالة، وعبد الله بن عبد الرحمن بن أبي

حسن... وليث بن أبي سليم، وخلق من الحجازيين

والعراقيين وهو فيهم كثير الغلط بخلاف أهل بلده فإنه

يحفظ حديثهم، ويكاد أن يتقنه - إن شاء الله -“ انہوں

نے زید بن اسلم، سہیل بن ابی صالح، ابوطوالہ، عبد اللہ بن عبد

الرحمن بن ابی حسین۔۔، لیث بن سلیم اور حجازیوں اور عراقیوں

میں سے ایک جماعت سے روایت کیا ہے اور آپ ان سے

روایت کرنے میں کثیر الخطا ہیں برخلاف اپنے شہر والوں کے کہ

آپ کو ان کی حدیثیں یاد تھیں۔ اور قریب ہے کہ انہیں۔ ان شاء

اللہ۔ یہ حدیثیں پختہ طور پر یاد تھیں۔“ (سیر أعلام النبلاء بتحقيق

مجموعة من المحققين: ۳۱۲/۸-۳۱۳)

اور زیر بحث روایت کو انہوں نے شامی سے روایت نہیں کیا

ہے۔

❁ سیدنا تمیم الداری رضی اللہ عنہ کی

روایت:

❁ امام ابو عیسیٰ محمد بن عیسیٰ الترمذی رحمہ اللہ

(المتوفی: ۲۷۹ھ) فرماتے ہیں:

حَدَّثَنَا قُتَيْبَةُ قَالَ: حَدَّثَنَا اللَّيْثُ، عَنْ الْحَلِيلِ بْنِ مَرْثَةَ،

عَنْ أَزْهَرَ بْنِ عَبْدِ اللَّهِ، عَنْ تَمِيمِ الدَّارِيِّ، عَنْ رَسُولِ اللَّهِ

صَلَّى اللَّهُ عَلَيْهِ وَسَلَّمَ أَنَّهُ قَالَ: ”مَنْ قَالَ: أَشْهَدُ أَنْ لَا إِلَهَ إِلَّا

اللَّهُ وَحْدَهُ لَا شَرِيكَ لَهُ، إِلَهًا وَاحِدًا أَحَدًا صَمَدًا، لَمْ يَتَّخِذْ

صَاحِبَةً وَلَا وَلَدًا، وَلَمْ يَكُنْ لَهُ كُفُوءًا أَحَدٌ، عَشْرَ مَرَّاتٍ،

كَتَبَ اللَّهُ لَهُ أَرْبَعِينَ أَلْفَ حَسَنَةٍ“.

(قال الترمذی رحمہ اللہ): هَذَا حَدِيثٌ غَرِيبٌ لَا

إِسْنَادٌ وَالزُّقْمُ الثَّمَنُ بِالْمَثْنِ وَهُوَ لَا يَعْلَمُ وَمَنْ كَانَ هَذَا

نَعْتُهُ حَتَّى صَارَ الْخَطَأُ فِي حَدِيثِهِ يَكْثُرُ خَرَجَ عَنِ

الِاخْتِجَاجِ بِهِ فِيمَا لَمْ يَخْلُطْ فِيهِ“۔ ”اسماعیل بن عیاش اپنی

جوانی میں متقن حفاظ میں سے تھے۔ جب آپ بڑی عمر کو پہنچ

گئے تو آپ کا حافظہ متغیر ہو گیا تو جو کچھ آپ نے اپنی جوانی میں

یاد کیا تھا اسے آپ نے ویسا ہی بیان کیا جیسا سنا تھا اور جو کچھ

آپ نے بڑھاپے میں دوسرے علاقے کے محدثین کی

احادیث میں سے یاد کیا اس میں آپ اختلاط کا شکار ہو گئے۔

اور لاعلمی میں ایک سند کو دوسرے سند میں داخل کر دیا اور ایک

متن کو دوسرے متن میں لگا دیا۔ اور جو شخص اس طرح کا ہو کہ

اس کی حدیثوں میں غلطیاں بکثرت ہوں تو وہ ان احادیث میں

بھی قابل احتجاج نہیں ہوتا جن میں وہ اختلاط کا شکار نہیں ہوا

تھا۔“ (المجروحین بتحقيق محمود إبراهيم: ۱۲۳/۱، ت: ۴۳)

❁ امام ابو عبد اللہ محمد بن عبد اللہ الحاکم رحمہ اللہ

(المتوفی: ۴۰۵ھ): ”اسماعیل بن عیاش مع جلالته اذا

انفرد بحديث لم يقبل منه لسوء حفظه“۔ ”اسماعیل بن

عیاش اپنی جلالت کے باوجود جب کسی حدیث کو بیان کرنے

میں منفرد ہوں تو ان کے سوء حفظ کی وجہ سے، وہ حدیث ان سے

قبول نہیں کی جائے گی۔“ (سؤالات مسعود بن علی السجزي

بتحقيق موفق بن عبد الله، ص: ۲۱۷، ت: ۲۷۹)

❁ امام شمس الدین محمد بن احمد الذہبی رحمہ اللہ (المتوفی:

۷۴۸ھ):

(۱) ”الحمصي شيخ الشاميين ليس بالقوي وحديثه

عن الحجازيين منكر ضعيف بخلاف الشاميين“۔ ”یہ

حمصی، شامیوں کے شیخ ہیں۔ یہ قوی نہیں ہیں اور ان کی حدیث

حجازیین سے منکر ضعیف ہے، شامیوں کے برخلاف“۔ (من

تکلم فيه وهو موفق بتحقيق محمد شكور، ص: ۴۷، ت: ۳۸)

نَعْرِفُهُ إِلَّا مِنْ هَذَا الْوَجْهِ وَالْخَلِيلُ بْنُ مَرْثَةَ لَيْسَ بِالْقَوِي
عِنْدَ أَصْحَابِ الْحَدِيثِ، قَالَ مُحَمَّدُ بْنُ إِسْمَاعِيلَ: هُوَ
مُنْكَرُ الْحَدِيثِ“۔

(ترجمہ) سیدنا تمیم الداری رضی اللہ عنہ فرماتے ہیں کہ
رسول اللہ ﷺ نے فرمایا: جو شخص دس مرتبہ یہ کلمات کہے گا:
”أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، إِلَهًا وَاحِدًا
أَحَدًا صَمَدًا، لَمْ يَتَّخِذْ صَاحِبَةً وَلَا وَلَدًا، وَلَمْ يَكُنْ لَهُ كُفُوًا
أَحَدٌ“ میں گواہی دیتا ہوں کہ اللہ تعالیٰ کے علاوہ کوئی حقیقی
معبود نہیں، وہ اکیلا ہے کوئی اس کا سا جہی و شریک نہیں ہے، وہ تن
تنہا اور بے نیاز ہے، اس کی بیوی اور بچے نہیں ہیں اور نہ ہی کوئی
اس کا ہمسر ہے ”تو اللہ تعالیٰ اس کے لئے چار کروڑ نیکی لکھ دیتا
ہے۔“

امام ترمذی رحمہ اللہ فرماتے ہیں: یہ حدیث غریب ہے، ہم
اس کو صرف اسی طریق سے جانتے ہیں۔ غلیل بن مرہ یہ اصحاب
الحدیث کے نزدیک قوی نہیں ہے۔ امام بخاری رحمہ اللہ فرماتے
ہیں: یہ منکر الحدیث ہے۔

(تخریج) سنن الترمذی بتحقیق بشار عواد: ۳۹۱/۵، ح
۳۳۷۳، واللفظ له ومسند الإمام أحمد بن حنبل بتحقیق الارنؤوط و
رفقائه: ۱۵۱/۲۸، ح: ۱۶۹۵۲، والمعجم الكبير للطبرانی بتحقیق
حمدی السلفی: ۵۷۲/۵، ح: ۱۲۷۸، وعمل اليوم و الليلة بتحقیق
الشيخ سليم الهلالي: ۱۹۱/۱، ح: ۱۲۷، والترغيب في فضائل
الأعمال لابن شاهين بتحقیق محمد حسن محمد، ص: ۹، ح: ۶،
ومعرفة الصحابة لابی نعيم بتحقیق عادل بن يوسف العزاوي: ۱/
۳۵۱، ح: ۱۲۱۳، والكامل في ضعفاء الرجال بتحقیق عادل أحمد
ورفقاء: ۵۰۵/۳، ح: ۶۱۰، وغيرهم۔

(حکم حدیث) ”هذا حديث منكر و اسنادہ
ضعیف منقطع“۔ ”یہ منکر حدیث ہے اور اس کی سند ضعف
منقطع ہے۔“

✽ علامہ البانی رحمہ اللہ: ”ضعیف جدا“۔ ”یہ حدیث

سخت ضعیف ہے“۔ (الضعیفہ: ۶۸۸/۱۳، ح: ۶۳۱۳)

✽ شیخ سلیم الہلالی حفظہ اللہ: ”وہذا إسناد ضعيف؛
فيه علتان:۔۔۔“ ”یہ سند ضعیف ہے، اس میں دو علتیں ہیں:۔۔۔“

✽ شیخ شعیب اور ان کی ٹیم: ”إسناده ضعيف، لضعف
خليل بن مرة- وهو الضُّبَعِيُّ البَصْرِيُّ- ولا نقطاعه،
الأزهر بن عبد الله لم يسمع من تميم الداري“۔ ”اس کی
سند غلیل بن مرہ کے ضعف اور انقطاع کی وجہ سے ضعیف ہے،
ازہر بن عبد اللہ رحمہ اللہ نے تمیم الداری رحمہ اللہ سے نہیں سنا
ہے۔“

✽ شیخ محمد بن رزق حفظہ اللہ: ”فلا يبعد أن يكون هذا
الاسناد من منكراته“۔ ”یہ بعید بات نہیں ہے کہ یہ سند غلیل
بن مرہ کے منکرات میں سے ہو“۔ (فی تحقیق فضائل سورة
الاخلاص للخلال، ص: ۹۹، تحت الحديث: ۵۲)

(سبب) روایت ہذا میں دو علتیں ہیں:

(۱) غلیل بن مرہ الضبعی البصری : یہ ضعیف منکر
الحدیث راوی ہے۔

ان کی بابت علماء کے اقوال گزر چکے ہیں۔

(۲) سند میں انقطاع ہے۔

روایت ہذا میں ازہر بن عبد اللہ الحرانی رحمہ اللہ نے تمیم
الداری رضی اللہ عنہ سے روایت کیا ہے اور امام یوسف بن عبد
الرحمن المزنی رحمہ اللہ (المتوفی: ۷۷۲ھ) فرماتے
ہیں: ”رَوَى عَنْ: تميم الداري مُرْسَلًا“۔ ”ازہر بن عبد اللہ
الحرانی رحمہ اللہ نے تمیم الداری رضی اللہ عنہ سے مرسل روایت کیا
ہے۔“ (تہذیب الکمال فی أسماء الرجال للمزی بتحقیق بشار
عواد: ۳۲۷/۲، ح: ۳۱۰) لہذا سند میں انقطاع ہے۔

✽ اب چند باتیں بطور تنبیہ پیش خدمت ہیں :

کلمات کہے گا: ”لَا إِلَهَ إِلَّا اللَّهُ وَحْدَهُ لَا شَرِيكَ لَهُ، أَحَدًا صَمَدًا، لَمْ يَلِدْ وَلَمْ يُولَدْ، وَلَمْ يَكُنْ لَهُ كُفُوًا أَحَدٌ“۔ ”اللہ تعالیٰ کے علاوہ کوئی حقیقی معبود نہیں، وہ اکیلا ہے کوئی اس کا سا جہی و شریک نہیں ہے، وہ تنہا اور بے نیاز ہے، نہ اس سے کوئی پیدا ہوا نہ وہ کسی سے پیدا ہوا ہے اور نہ ہی کوئی اس کا ہمسر ہے۔ تو اللہ تعالیٰ اس کے لئے بیس لاکھ نیکی لکھ دیتا ہے۔“

(تخریج) المخلصیات بتحقیق نبیل سعد الدین جوار: ۱/ ۱۵۵، ح: ۱۲۵، والفظ لہ ۱۸/۳، ح: ۱۹۰۷، وأما المحاملي - رواية ابن يحيى البيع بتحقیق الدكتور إبراهيم القيسي، ص: ۳۲۰، ح: ۵۲۳، ومعجم ابن الأعرابي بتحقیق عبد المحسن بن إبراهيم: ۱۰۹۶، ح: ۲۳۶۱، وفصائل سورة الإخلاص للخلال بتحقیق محمد بن رزق، ص: ۹۸، ح: ۵۲، ومسند احمد بن منيع كما في المطالب العالية للحافظ ابن حجر بتحقیق عمر ايمان: ۲۸۵/۱۲، ح: ۲۸۷۰، وسير أعلام النبلاء بتحقیق مجموعة من المحققين: ۳۷۷/۲۲، ومشيخة السهروردي بتحقیق عامر حسن صبري: ۶۵/۱، ح: ۶، ومعجم الشيوخ لابن عساكر بتحقیق وفاء تقي الدين: ۱۱۹۷/۲، ح: ۱۵۶۲، وتاريخ دمشق لابن عساكر بتحقیق عمرو بن غرامة العمري: ۳۵۸/۲۱، ت: ۳۸۷۴، وغيرهم۔

(حکم حدیث) ”هذا حديث موضوع“۔ ”یہ موضوع حدیث ہے۔“

✽ علامہ البانی رحمہ اللہ: ”موضوع“۔ ”یہ حدیث موضوع ہے۔“ (الضعيفة: ۲۰۷/۱۱، ح: ۵۱۲۲)

(سبب) روایت ہذا میں: ”أبو الورداء فائد بن عبد الرحمن الكوفي“ ہے جو کہ منکر الحدیث، متروک الحدیث اور متہم راوی ہے۔

ائمہ کرام کے اقوال پیش خدمت ہیں:

✽ امام ابو زکریا عیسیٰ بن معین رحمہ اللہ (المتوفی: ۲۳۳ھ):

(۱) ”ضعیف“۔ (تاریخ ابن معین (روایۃ الدورى) بتحقیق احمد محمد: ۱۶۳/۳، ت: ۷۰۳)

(تنبیہ نمبر: ۱) عمل الیوم واللیلۃ لابن السنی میں یہی روایت اس طرح ہے: ”مَنْ قَالَ بَعْدَ صَلَاةِ الصُّبْحِ: أَشْهَدُ أَنْ لَا إِلَهَ إِلَّا اللَّهُ، وَحْدَهُ لَا شَرِيكَ لَهُ....“۔ جس شخص نے نماز فجر کے بعد کہا: ”أَشْهَدُ أَنْ...“۔

(تنبیہ نمبر: ۲) مسند احمد، المعجم الكبير للطبرانی، عمل الیوم واللیلۃ لابن السنی اور الترغیب فی فضائل الاعمال لابن شامین میں ہے: ”كُتِبَ اللَّهُ عَزَّ وَجَلَّ لَهُ أَرْبَعِينَ أَلْفَ حَسَنَةٍ“ یا ”كُتِبَ لَهُ أَرْبَعُونَ أَلْفَ حَسَنَةٍ“۔ ”یعنی اللہ تعالیٰ اس کے لئے چالیس ہزار نیکیاں لکھ دیتا ہے یا لکھ دی جاتی ہیں۔“

اور معرفۃ الصحابہ لابی نعیم میں ہے کہ: ”كتب الله له أربع آلاف حسنة“۔ ”اللہ تعالیٰ اس کے لئے چار ہزار نیکیاں لکھ دیتا ہے۔“

لیکن ان میں: ”بَعْدَ صَلَاةِ الصُّبْحِ“ کا اضافہ نہیں ہے۔

✽ سیدنا عبد اللہ بن ابی اوفی رضی اللہ

عنه کی روایت:

✽ امام ابو طاہر محمد بن عبد الرحمن البغدادی رحمہ اللہ

(المتوفی: ۳۹۳ھ) فرماتے ہیں:

حدثنا عبد الله (بن محمد البغوي): حدثنا عبد الملك بن عبد العزيز أبو نصر التمار: حدثنا حماد بن سلمة، عن أبي الورداء - قال ابن منيع: واسمه فائد بن عبد الرحمن -، عن عبد الله بن أبي أوفى - قال ابن منيع: بلغني أن اسم أبي أوفى علقمة - قال: قال رسول الله صلى الله عليه وسلم: ”مَنْ قَالَ أَحَدَ عَشْرَةَ مَرَّةً: لَا إِلَهَ إِلَّا اللَّهُ وَحْدَهُ لَا شَرِيكَ لَهُ، أَحَدًا صَمَدًا، لَمْ يَلِدْ وَلَمْ يُولَدْ، وَلَمْ يَكُنْ لَهُ كُفُوًا أَحَدٌ، كُتِبَ اللَّهُ لَهُ أَلْفِي أَلْفٍ حَسَنَةٍ“۔

(ترجمہ) سیدنا عبد اللہ بن ابی اوفی رضی اللہ عنہ فرماتے ہیں کہ رسول اللہ ﷺ نے فرمایا: جو شخص گیارہ (۱۱) مرتبہ یہ

چھوڑ دیا گیا ہے۔ (المعرفة والتاریخ بتحقیق اکرم ضیاء العمری: ۱۳۱/۳)

✽ امام ابو حاتم محمد بن ادريس الرازی رحمہ اللہ (المتوفی: ۲۷۷ھ): ”فائدہ ذاہب الحدیث لا یکتب حدیثہ وکان عند مسلم بن ابراہیم عنہ فکان لا یحدث عنہ وکان لا نسأله عنہ وحادیثہ عن ابن ابی اوفی بو اطلیل لا تکاد تری لها اصلاً کأنه لا یشبه حدیث ابن ابی اوفی ولو أن رجلاً حلف ان عامة حدیثہ کذب لم یحث۔“ ”فائدہ ذاہب الحدیث ہے، اس کی حدیث نہیں لکھی جائے گی، مسلم بن ابراہیم کے پاس اس کے طریق سے احادیث تھیں لیکن وہ اسے نہیں بیان کرتے تھے، ہم اس کے بارے میں ان سے سوال نہیں کرتے تھے اور ابن ابی اوفی رضی اللہ عنہ سے اس کی احادیث باطل ہیں، قریب ہے کہ آپ ان احادیث کی کوئی اصل نہ پائیں گویا کہ وہ ابن ابی اوفی رضی اللہ عنہ کی حدیث کے مشابہ نہیں ہیں اور اگر کوئی آدمی یہ قسم کھائے کہ اس کی عام احادیث جھوٹی ہیں تو وہ حاشا نہیں ہوگا۔“ (الجرح والتعذیل لابن ابی حاتم بتحقیق المعلمی: ۸۳/۷، ت: ۴۷۵)

✽ امام ابو عبد الرحمن احمد بن شعيب النسائی رحمہ اللہ (المتوفی: ۳۰۳ھ): ”متروک الحدیث“ (الضعفاء والمتروکون بتحقیق محمود ابراہیم زاید، ص: ۸۷، ت: ۴۸۷)

✽ امام ابو حاتم محمد بن حبان البستی، المعروف بابن حبان رحمہ اللہ (المتوفی: ۳۵۴ھ): ”كَانَ هَمَّانُ يَرْوِي الْمُنْكَارَ عَنِ الْمَشَاهِيرِ وَيَأْتِي عَنْ أَبِي أَوْفَى بِالْمَعْضَلَاتِ، لَا يَجُوزُ الْإِخْتِجَاجُ بِهِ۔“ ”یہ مشہور لوگوں سے منکر روایتیں بیان کرنے والے لوگوں میں سے تھا اور ابن ابی اوفی سے معضلات روایت کرتا تھا، اس سے احتجاج کرنا درست نہیں ہے۔“ (المجروحین بتحقیق محمود ابراہیم، ۲۰۳/۳، ت: ۸۵۹)

✽ امام ابو عبد اللہ محمد بن عبد اللہ الحاکم رحمہ اللہ (المتوفی:

(۲) ”لیس ہو بشیء۔“ (المصدر السابق: ۲۴۲/۳، ت: ۱۱۳۷)

(۳) ”لیس بثقة وليس بشيء.“ (الجرح والتعذیل لابن ابی حاتم بتحقیق المعلمی: ۸۳/۷، ت: ۴۷۵، واسنادہ صحیح) ✽ امام ابو عبد اللہ احمد بن حنبل رحمہ اللہ (المتوفی: ۲۴۱ھ):

(۱) ”متروک الحدیث“ (العلل ومعرفة الرجال بتحقیق وصی اللہ بن محمد عباس: ۵۶۳/۳، ت: ۴۱۴۹)
(۲) ”هذا الذي ترك الناس حدیثه۔“ ”یہ وہ شخص ہے جس کی حدیث کو لوگوں نے چھوڑ دیا ہے۔“ (سؤالات المیمونی: ۴۳۷)

✽ امام محمد بن اسماعیل البخاری رحمہ اللہ (المتوفی: ۲۵۶ھ):

(۱) ”منکر الحدیث۔“ (كتاب الضعفاء بتحقیق أحمد بن ابراہیم، ص: ۱۱۲، ت: ۳۱۴)
(۲) ”عنده مناکبر۔“ ”اس کے پاس منکر روایتیں ہیں۔“ (التاریخ الأوسط بتحقیق یحییٰ بن عبد اللہ الثمالی: ۵۸۶/۳، ت: ۸۹۴)

(۳) ”لا یتابع فی حدیثه۔“ ”اس کی حدیث کی متابعت نہیں کی جاتی ہے۔“ (التاریخ الأوسط بتحقیق یحییٰ بن عبد اللہ الثمالی: ۵۸۶/۳، ت: ۶۸۰)

✽ امام ابواسحاق ابراہیم بن یعقوب الجوزجانی رحمہ اللہ (المتوفی: ۲۵۹ھ): ”ضعیف ضعیف۔“ (أحوال الرجال بتحقیق عبد العظیم البستوی، ص: ۱۲۲، ت: ۱۰۱)

✽ امام یعقوب بن سفیان الفسوی رحمہ اللہ (المتوفی: ۲۷۷ھ):

(۱) ”ضعیف۔“ (المعرفة والتاریخ بتحقیق اکرم ضیاء العمری: ۲۴۳/۲)

(۲) ”منکر الحدیث مہجوز۔“ ”یہ منکر الحدیث اور

وسلم): ”من قال لا إله إلا الله وحده لا شريك له إلهها واحدا فردا صمدا لم يلد ولم يولد ولم يكن له كفوا أحدًا إحدى عشرة مرة، كتب الله له ألفي ألف حسنة ومن زاد زاد الله عز وجل“.

(تخریج) تاریخ دمشق لابن عساکر بتحقیق عمرو بن غرامة العمروی: ۲۹۹/۳۸، ت: ۳۵۶۶.

(حکم حدیث) ”هذا حديث منكر و اسناده واه“
”یہ منکر حدیث ہے اور اس کی سند سخت ضعیف ہے۔“

(سبب) روایت ہذا کی سند میں: ”غُبَيْسُ بْنُ مَيْمُونِ التَّيْمِيُّ، أَبُو غُبَيْدَةَ الْخَزَّازُ“ ہے جو کہ کثیر الخطا والوہم، منکر الحدیث اور متروک الحدیث ہے۔

ائمہ کرام کے اقوال پیش خدمت ہیں:

✽ امام ابو زکریا یحییٰ بن معین رحمہ اللہ (المتوفی: ۲۴۳ھ)
(”لیس بشی“). (الجرح والتعديل لابن ابی حاتم بتحقیق المعلمی: ۳۳/۷، ت: ۱۸۳، و اسنادہ صحیح)

✽ امام ابو عبد اللہ احمد بن حنبل رحمہ اللہ (المتوفی: ۲۴۱ھ)
: ”أَحَادِيثُ غُبَيْسٍ أَحَادِيثُ مَنَاقِيرُ“۔ ”ہمیس کی احادیث منکر ہیں۔“ (العلل ومعرفة الرجال بتحقیق وصی اللہ بن محمد عباس: ۳۵۸/۳، ت: ۵۹۵۳)

✽ امام ابو حفص عمرو بن علی الفلاس رحمہ اللہ (المتوفی: ۲۴۹ھ):
”یہ کثرت سے خطا کرنے والا اور وہم میں مبتلا ہونے والا راوی ہے، متروک الحدیث ہے۔“ (الجرح والتعديل لابن ابی حاتم بتحقیق المعلمی: ۳۳/۷، ت: ۱۸۳، و اسنادہ صحیح)

✽ امام محمد بن اسماعیل البخاری رحمہ اللہ (المتوفی: ۲۵۶ھ)
: ”فَنَكُرُ الْحَدِيثَ“۔ (التاریخ الكبير بحواشی محمود خلیل: ۷۹/۷، ت: ۳۵۹)

✽ امام ابو داؤد سلیمان بن اشعث البجستانی رحمہ اللہ

۴۰۵ھ): ”یروی عن ابن أبي أوفى أَحَادِيثَ مَوْضُوعَةً“۔ ”اس نے ابن ابی اوفی رضی اللہ عنہ سے موضوع احادیث روایت کیا ہے۔“ (المدخل إلى الصحيح بتحقیق الدكتور ربیع هادي: ۱۸۲/۱، ت: ۱۵۵)

زیر بحث روایت اس نے ابن ابی اوفی رضی اللہ عنہ سے ہی روایت کیا ہے۔

✽ امام شمس الدین محمد بن احمد الذہبی رحمہ اللہ (المتوفی: ۷۴۸ھ): ”تركه أحمد والناس“۔ ”امام احمد اور دوسرے لوگوں نے اسے ترک کر دیا ہے۔“ (میزان الاعتدال بتحقیق البحای: ۳۳۹/۳، ت: ۶۱۸۲)

✽ امام حافظ ابن حجر رحمہ اللہ (المتوفی: ۸۵۲ھ)
: ”متروك اثمهموه“۔ ”متروک ہے، محدثین نے اسے مہتمم قرار دیا ہے۔“ (تقريب التهذيب بتحقیق محمد عوامة، ص: ۴۴، ت: ۵۳۷۳)

”تفصیل کے لئے دیکھیں: تہذیب الکمال فی أسماء الرجال للمزی بتحقیق بشار عواد: ۱۳۷/۲۳، ت: ۴۷۰۳ وغیرہ۔“

✽ سیدنا جابر بن عبد اللہ رضی اللہ عنہ
کی روایت:

✽ امام ابوالقاسم علی بن الحسن، المعروف بابن عساکر رحمہ اللہ (المتوفی: ۵۷۱ھ) فرماتے ہیں:

أخبرنا أبو الحسن علي بن مسلم حدثني أبو بكر عتيق بن عمران بن محمد الربيعي لفظا بدمشق، أنا الشيخ الإمام أبو يعلى أحمد بن محمد العبدى الفقيه المالكي بقراءتي عليه، أنا أبو عبد الله الحسين بن الحسن المعروف بابن الطيوري، نا إبراهيم بن محمد بن عبد السلام، نا إبراهيم بن فهد، نا وهب بن جرير، نا عبيس بن ميمون، عن مطر الوراق وعن أبي نضرة، عن جابر بن عبد الله قال: قال رسول الله (صلى الله عليه

سے بھی مروی ہے لیکن وہ بھی ناقابل التفات ہے۔
تفصیل پیش خدمت ہے :

❁ امام ابو احمد بن عدي الجرجاني رحمہ اللہ (المتوفی: ۳۶۵ھ) فرماتے ہیں:

حَدَّثَنَا زكريا السَّاجِي، حَدَّثَنَا سَهْلُ الشَّكْرِي، حَدَّثَنَا سلم بن سلم الضبي، حَدَّثَنَا فَايْدُ أَبُو الْوَرْقَاءِ، عَنْ ابْنِ الْمُنْكَدِرِ عَنْ جَابِرٍ، قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ صَلَّى اللَّهُ عَلَيْهِ وَسَلَّمَ: مَنْ قَالَ لَا إِلَهَ إِلَّا اللَّهُ وَخَدَهُ لَا شَرِيكَ لَهُ أَحَدًا صَمَدًا لَمْ يَلِدْ وَلَمْ يُولَدْ وَلَمْ يَكُنْ لَهُ كُفُوًا أَحَدًا عَشْرَ مَرَّاتٍ كَتَبَ اللَّهُ تَعَالَى لَهُ أَلْفَ حَسَنَةٍ، وَمَنْ زَادَ زَادَ اللَّهُ تَعَالَى.

(تخریج) الكامل في ضعفاء الرجال بتحقيق عادل أحمد ورفقاءه: ۱۳۹/۷، ت: ۱۵۷۲، والعلل لابن أبي حاتم بتحقيق فريق من الباحثين: ۳۵۸/۵، ج: ۲۰۲۲/۱، وغيرهم.

(حکم حدیث) ” هذا حديث منكر واسناده واہ۔“ ”یہ منکر حدیث ہے، اس کی سند سخت ضعیف ہے۔“
❁ امام ابو حاتم رحمہ اللہ: ”هَذَا حَدِيثٌ مُنْكَرٌ۔“ ”یہ حدیث منکر ہے۔“

(سبب) روایت ہذا میں: ”أبو الورقاء فائد بن عبد الرحمن الكوفي“ ہے جو کہ منکر الحدیث، متروک الحدیث اور متہم راوی ہے۔ اس کی بابت ائمہ کرام کے اقوال گزر چکے ہیں۔

(خلاصہ التحقیق) زیر بحث دعاء کی جو فضیلت حدیث میں مروی ہے وہ نبی کریم صلی اللہ علیہ وسلم سے ثابت نہیں ہے۔
وآخر دعوانا ان الحمد لله رب العالمین.

(المتوفی: ۲۷۵ھ): ”قد ترك حديثه“۔ اس کی حدیث ترک کر دی گئی ہے۔ (سؤالات أبي عبيد الاجري آبادود بتحقيق محمد علي قاسم العمري، ص: ۳۲۳، ت: ۵۰۰)

❁ امام ابو حاتم محمد بن ادريس الرازي رحمہ اللہ (المتوفی: ۲۷۷ھ): ”هو ضعيف الحديث، منكر الحديث“۔ ”یہ ضعیف منکر الحدیث ہے۔“ (الجرح والتعديل لابن أبي حاتم بتحقيق المعلنی: ۳۲/۷، ت: ۱۸۳)

❁ امام ابویحییٰ زکریا بن یحییٰ الساجی رحمہ اللہ (المتوفی: ۳۰۷ھ): ”ضعيف متروك، يحدث بمناكير۔“ ”ضعیف متروک الحدیث ہے، منکر روایتیں بیان کرتا ہے۔“ (اکمال تہذیب الکمال بتحقیق عادل واسمامہ: ۱۱۷/۹، ت: ۳۵۵۳)

❁ امام ابو حاتم محمد بن حبان البستی، المعروف بابن حبان رحمہ اللہ (المتوفی: ۳۵۳ھ): ”وَكَانَ شَيْخًا مَغْفَلًا، يروي عن الثَّقَاتِ الْأَشْيَاءَ الْمَوْضُوعَاتِ تَوْهَمًا لَا تَعْمَدُ۔“ ”یہ مغفل شیخ تھا، ثقات سے موضوع چیزیں توہما روایت کرتا تھا نہ کہ جان بوجھ کر۔“ (المجروحین بتحقیق محمود إبراهیم: ۱۸۶/۲، ت: ۸۲۱)

❁ امام احمد بن الحسین البیہقی رحمہ اللہ (المتوفی: ۳۵۸ھ): ”منكر الحديث“۔ (شعب الإیمان بتحقیق الدكتور عبد العلي: ۱۷۲/۴، ج: ۲۳۲۶)

❁ امام محمد بن احمد الذہبی رحمہ اللہ (المتوفی: ۴۷۸ھ): ”بُصْرِيٌّ وَاهٍ۔“ ”بصری سخت ضعیف ہے۔“ (تاریخ الإسلام بتحقیق الدكتور بشار عواد: ۶۸۸/۳، ت: ۱۹۲)

تفصیل کے لئے دیکھیں: تہذیب الکمال فی أسماء الرجال للمزی بتحقیق بشار عواد: ۲۷۶/۱۹، ت: ۷۶۱، وغیرہ.

(فائدہ) روایت ہذا کی سند میں ایک اور علت ہے لیکن اسے نظر انداز کیا جا رہا ہے۔

❁ روایت ہذا جابر رضی اللہ عنہ سے ایک دوسرے طریق

آہ مولانا عبد الوہاب خلیجی!

سہیل انجم، نئی دہلی

زیر سایہ ادا کی جائے گی، اگلی صبح میں سوا آٹھ بجے ان کے گھر پہنچ گیا۔ وہاں پہلے سے ہی بہت سے احباب جماعت موجود تھے۔ جماعت کے سرکردہ عالم دین شیخ صلاح الدین مقبول احمد صاحب نے، جو کہ خلیجی صاحب کے گھرے دوستوں میں تھے، نماز جنازہ پڑھائی۔ پہلے اعلان کیا گیا تھا کہ ان کی تدفین دہلی گیٹ کے قبرستان میں ہوگی۔ لیکن پھر انھیں قوم پنجابیان کے قبرستان میں دفن کرنے کا فیصلہ کیا گیا جو صرف پنجابی مسلمانوں کے لیے مخصوص ہے۔ وہاں ایک بار پھر نماز جنازہ ادا کی گئی۔ اس بار ان کے بیٹے محمد نے نماز پڑھائی۔ وہ ایک بہت بڑا قبرستان ہے اور وہاں کئی نامی گرامی ہستیاں مدفون ہیں۔ تدفین میں لاتعداد افراد نے شرکت کی۔ دہلی کے بھی اور بیرون دہلی کے بھی۔ مولانا عزیز عمر سلفی صاحب نے ایک گوشے کی طرف اشارہ کرتے ہوئے بتایا کہ وہیں شیخ اکل سید نذیر حسین محدث دہلوی بھی مدفون ہیں۔ حسن اتفاق، اسی گوشے میں خلیجی صاحب کو بھی دفن کیا گیا۔ اب وہاں قبروں کے نشانات مٹ گئے ہیں۔ زمین برابر ہو گئی ہے۔

خلیجی صاحب ادھر کافی دنوں سے صاحب فراش تھے۔ شوگر لیول بہت بڑھ گیا تھا۔ دل کا بھی عارضہ تھا اور فالج نے بھی حملہ کر دیا تھا۔ ۳۰ مارچ کو جامعہ ملیہ اسلامیہ میں ایک پروگرام کے بعد جب میں دہلی کے سرکردہ وکیل اور جماعت اہلحدیث کے ایک اہم فرد جناب فیروز غازی ایڈووکیٹ کے ساتھ نماز مغرب کی ادائیگی کے بعد باہر نکلنے لگا تو وہیں شعبہ اسلامک اسٹڈیز

میں نے ۱۳/۱۴ اپریل ۲۰۱۸ء کو دوپہر کے وقت مولانا عبد الوہاب خلیجی کے بیٹے محمد کوفون کیا۔ ان سے مولانا کے بارے میں دریافت کیا اور یہ جاننا چاہا کہ کیا وہ اب بھی اسپتال میں ہیں؟ انھوں نے بتایا کہ نہیں وہ اب گھر آ گئے ہیں۔ میں نے پوچھا کیسے ہیں؟ انھوں نے جواب دیا کہ اچھے نہیں ہیں۔ میں نے کہا کہ کیا میں کل دن میں گیارہ بجے آ کر مولانا سے مل سکتا ہوں یا ان کو دیکھ سکتا ہوں؟ انھوں نے کہا کہ ہاں ہاں کیوں نہیں۔ آپ ضرور آئیے۔ میں اسی روز جانا چاہتا تھا لیکن اس روز دہلی اردو اکادمی کے دفتر میں ایک اہم میٹنگ تھی جس میں میری حاضری ضروری تھی، لہذا میں وہاں چلا گیا۔ شام کو گھر آیا تو معلوم ہوا کہ خلیجی صاحب کا تین بجے کے بعد انتقال ہو گیا ہے۔ دل و دماغ کو شدید دھچکہ لگا۔ میں خود کو ملامت کرتا رہا کہ آج ہی کیوں نہیں چلا گیا۔ پھر رات تک مختلف احباب سے فون پر تبادلہ خیال ہوتا رہا جن میں نوائے اسلام کے مدیر محبی و کرمی مولانا عزیز عمر سلفی صاحب قابل ذکر ہیں۔ انھوں نے خلیجی صاحب کے انتقال پر انتہائی دکھ درد اور رنج و غم کا اظہار کیا۔ اس حوالے سے جمعیت و جماعت کے تعلق سے کافی دیر تک رنجیدہ قسم کی گفتگو ہوتی رہی۔ انھوں نے خلیجی صاحب کے انتقال کو جماعت کا ایک زبردست خسارہ قرار دیا۔

یہ معلوم ہو جانے پر کہ اگلی صبح دس بجے ان کی تدفین ہے اور نماز جنازہ وہیں دریا گنج کے پٹودی ہاؤس ہی میں واقع اونچی مسجد کے

علاقے کے ایک عالم دین مولانا ابوالوفا صاحب کی جمعیت میں بحیثیت داعی تفرری۔ وہ جمعیت منزل کے ایک کمرے میں رہائش پذیر تھے۔ میں ان سے ملنے جایا کرتا تھا۔ یہ غالباً ۱۹۹۰ء کی بات ہے۔ خلجی صاحب جمعیت اہلحدیث کے ناظم عمومی کی حیثیت سے خدمات انجام دے رہے تھے۔ اب یہ تو یاد نہیں کہ کس نے ان سے ملاقات کرائی تھی لیکن ان کے دفتر میں ہونے والی پہلی ملاقات آج تک ذہن کے پردے پر نقش ہے۔ ملاقات کرانے والے نے ہم لوگوں کی جماعتی وابستگی کے بارے میں تو بتایا ہی، ساتھ ہی ہمارے والد حضرت مولانا حامد الانصاری انجم کے بارے میں بھی بہت سی باتیں ان کے گوش گزار کی تھیں۔ انھیں جب اس کے ساتھ ساتھ یہ بھی معلوم ہوا کہ میں اردو کا صحافی ہوں تو وہ بہت خوش ہوئے اور انھوں نے یہ خواہش ظاہر کی میں ”جریدہ ترجمان“ میں مستقل لکھا کروں۔ اس وقت اس کے ایڈیٹر سینئر صحافی جناب سلیمان صابر صاحب تھے۔ وہ روزنامہ قومی آواز سے سبکدوش ہو چکے تھے اور ترجمان کی ادارتی ذمہ داری نبھا رہے تھے۔ خلجی صاحب نے ایک طرح سے مجھے حکم دیا کہ میں ہر شمارے میں لکھوں۔ اس وقت ترجمان میں ایک مستقل کالم ”آئینہ ایام“ شائع ہوتا تھا جسے سلیمان صابر صاحب لکھا کرتے تھے۔ خلجی صاحب نے ان سے کہا کہ اب یہ کالم سہیل انجم لکھیں گے۔ میں نے وہ کالم شروع کر دیا۔ خلجی صاحب نے میرے پہلے کالم پر ایک بہت اہم نوٹ لگایا اور میرے بارے میں لکھا کہ یہ جماعت کے ایک نوجوان صحافی ہیں اور اب یہ کالم یہی لکھا کریں گے۔ انھوں نے اس نوٹ کے ذریعے میری بڑی قدر افزائی کی۔ میں نے کافی دنوں تک لکھا۔ لیکن چونکہ اس وقت میں نیا نیا صحافت کے میدان میں آیا تھا اس لیے میری تحریر بڑی ناچختہ تھی۔ یہ الگ بات ہے کہ ہر نئے صحافی کی مانند میں بھی خود کو صحافت کا طرم خاں سمجھتا تھا۔ چند کالموں کے بعد سلیمان صابر

جامعہ ملیہ میں استاد ڈاکٹر جنید حارث صاحب مل گئے۔ انھوں نے کہا کہ میں آپ کو آپ کے گھر تک چھوڑ دیتا ہوں۔ لاکھ منع کرنے کے باوجود وہ نہیں مانے۔ ان کی گاڑی سے میں ڈاکٹر گھر تک آیا۔ مختلف موضوعات پر گفتگو ہوئی۔ لیکن سوئے اتفاق خلجی صاحب کی کوئی بات نہیں آئی۔ دو روز کے بعد ایک اخبار میں خلجی صاحب کی خبر مع تصویر شائع ہوئی۔ جس سے معلوم ہوا کہ انھیں گوڑ گاؤں کے آرٹھس اسپتال میں داخل کرایا گیا ہے۔ اس سے قبل انھیں دہلی گیٹ پر واقع جی بی پنت اسپتال میں داخل کیا گیا تھا۔ لیکن وہاں کوئی افاقہ نہیں ہو رہا تھا۔ تصویر میں ڈاکٹر جنید حارث بھی تھے۔ میں نے ان کو فون کیا۔ انھوں نے بتایا کہ وہی ان کو گوڑ گاؤں کے اسپتال میں داخل کر کے آئے ہیں اور اب پھر دیکھنے جائیں گے۔ میں نے ان سے درخواست کی کہ وہ جب بھی جائیں تو مجھے ضرور لے جلیں۔ اتفاق دیکھیے کہ ڈاکٹر جنید حارث ہی ان کی تدفین میں شریک نہیں ہو سکے۔

ہوایوں کہ انھیں تاریخوں میں مولانا مطیع الرحمن صاحب کے ادارے توحید ایجوکیشنل ٹرسٹ کشن گنج بہار کے تحت وہاں قومی کونسل برائے فروغ اردو زبان کے تعاون سے ۱۲ اور ۱۳ اپریل کو دوروزہ بین الاقوامی سیمینار منعقد ہو رہا تھا۔ جس میں شیخ صلاح الدین مقبول احمد اور ڈاکٹر جنید حارث سمیت متعدد علماء ادبی شخصیات شریک ہو رہی تھیں۔ (اسی موقع پر اردو کونسل کی جانب سے وہاں ۷ سے ۱۵ اپریل تک ایک کتاب میلہ بھی لگا تھا۔) شیخ صلاح الدین صاحب کا پہلے سے واپسی کا پروگرام تھا اس لیے وہ تدفین میں پہنچ گئے تھے۔

مولانا عبد الوہاب خلجی صاحب سے میرے تعلقات اسی وقت سے تھے جب میں مستقل طور پر دہلی آ گیا تھا۔ اردو بازار جامع مسجد پر واقع جمعیت اہلحدیث کے دفتر جمعیت منزل میں ہماری خاصی آمد و رفت تھی۔ ایک تو جماعتی وابستگی اور دوسرے ہمارے

رفتہ رفتہ خلجی صاحب سے میری ملاقاتوں کا سلسلہ بڑھتا گیا۔ پہلے وہ بلی ماران میں رہتے تھے۔ میں وہاں بھی جاتا رہا۔ انھیں دنوں انھوں نے دریا گنج کے پٹودی ہاؤس میں ایک فلیٹ لے لیا۔ اس وقت میں سابق ایم پی و سابق سفارتکار جناب م۔ افضل صاحب کے اخبار ”اخبار نو“ سے جزوی طور پر وابستہ تھا۔ اس کا دفتر بھی وہیں پٹودی ہاؤس آگیا تھا۔ لہذا خلجی صاحب سے ملاقاتیں تواتر سے ہونے لگیں۔ میں اسی علاقے میں واقع ”چھوٹی مسجد“ میں ظہر کی نماز ادا کرتا تھا۔ ایک روز خلجی صاحب بھی اسی مسجد میں مل گئے۔ کہنے لگے کہ چونکہ اس میں پون بجے نماز ظہر ہوتی ہے اس لیے میں اسی میں پڑھتا ہوں۔ وہ مجھے اپنے گھر لے گئے۔ چائے وغیرہ تواضع کی اور آتے رہنے کی ہدایت دی۔

جب بھی اخبار نو میں میرے پاس وقت ہوتا میں ان کو فون کرتا۔ اگر وہ گھر پر ہوتے تو ان سے ملنے چلا جاتا۔ ہمارے ایک مشترکہ دوست مولانا عبداللہ مدنی جھنڈا ٹکری جب دہلی آتے تو عموماً ان کے گھر ہی قیام کرتے۔ وہ جب وہاں قیام کرتے تو میں بھی جاتا اور پھر گھنٹوں گفتگو کا سلسلہ رہتا۔ دوپہر کے وقت کھانا بھی وہیں کھایا جاتا۔ اخبار نو کے مینجنگ ایڈیٹر اور میرے کرم فرما جناب مودود صدیقی صاحب کو جب خلجی صاحب سے میرے تعلقات کا علم ہوا تو انھوں نے کہا کہ وہ ان سے ملنا چاہتے ہیں۔ میں ایک روز ان کو لے کر ان کے گھر گیا۔ کافی دیر تک باتیں ہوتی رہیں۔ ایک بار مولانا عبداللہ مدنی صاحب بیمار پڑ گئے۔ وہ بھی عارضہ قلب اور شوگر کی زیادتی میں مبتلا تھے۔ غالباً گوڑ گاؤں سے علاج کرا کے واپس آئے اور خلجی صاحب کے گھر انھوں نے قیام کیا۔ مجھے فون کیا اور میں اگلی صبح وہاں پہنچ گیا۔

ایسے مواقع بار بار آتے رہے۔ میری کوئی نئی کتاب آتی تو مجھے ان کے گھر جانے کا ایک بہانہ مل جاتا۔ ہمارے چھوٹے بھائی ڈاکٹر شمس کمال انجم کی ہمارے والد صاحب پر کتاب ”نفوش

صاحب نے بوقت ضرورت قلم چلانا اور ایڈٹ کرنا شروع کر دیا۔ کوئی ایک آدھ کالم شائع بھی نہیں ہوا۔ بس اسی بات پر میں نے کالم بند کر دیا۔ بعد میں صحافتی تجربات سے اندازہ ہوا کہ اس قسم کی تراش خراش مضمون کو بہتر بنانے کے لیے ناگزیر ہوتی ہے اور یہ کوئی ضروری نہیں کہ کسی کی ہر تحریر شائع ہی ہو۔ اخبارات کی بہت سی مجبوریوں بھی ہوتی ہیں۔ لیکن میری نا تجربہ کاری کی وجہ سے سلیمان صابر صاحب کی یہ ادا مجھے پسند نہیں آئی۔ جب کئی شمارے میں میرا کالم نہیں چھپا تو ایک ملاقات میں خلجی صاحب نے پوچھ لیا۔ میں خاموش تھا۔ کیا جواب دیتا۔ انھوں نے ازراہ شکایت یہ بات کہی اور بجا طور پر کہی کہ جناب ہم نے آپ کے بارے میں اتنا اچھا نوٹ لگایا تھا اور آپ نے لکھنا بند کر دیا۔ بات آئی گئی ہوگئی۔ کچھ دنوں کے بعد سلیمان صابر صاحب کا بھی انتقال ہو گیا اور مولانا ابوالوفا صاحب کو بھی فارغ کر دیا گیا۔ ویسے جریدہ ترجمان کو میں پہلے سے ہی پسند کرتا تھا اور اس کی وجہ اس کے سابق مدیر جناب بدر عظیم آبادی کا ادارہ یہ تھا۔ ان کا انداز بہت شگفتہ تھا۔ مجھے ان کا ادارہ بہت پسند تھا۔ اس وقت بھی میں جمعیت منزل جایا کرتا تھا۔ مولانا عزیز عمر سلفی صاحب کے ساتھ میں جامعہ نگر کے غفور نگر میں واقع ان کی رہائش گاہ بھی جا چکا تھا۔ خلجی صاحب نے ان دنوں موری گیٹ پر ”الدار العلمیہ“ نام سے ایک اشاعتی ادارہ قائم کیا تھا۔ لیکن وہ کامیاب نہیں ہو سکا اور بعد میں انھیں اسے بند کر دینا پڑا۔ پھر ان کو جمعیت کی نظامت سے سبکدوش کر دیا گیا۔ ماہنامہ نوائے اسلام کے مئی ۲۰۱۸ء کے شمارے میں شائع مولانا عزیز عمر سلفی کے ادارہ کے مطابق ”خلجی صاحب کے پاس جمعیت کی نظامت اور دفتر میں مستقل قیام کی مدت ۷ سال رہی۔“ ان کے دور نظامت میں ”حرمت حریم کنونشن“ کا انعقاد کیا گیا اور حفظ قرآن و احادیث کے مسابقتی شروع ہوئے۔

بات ہے۔ ایک پروگرام کے بعد اگلے روز ناشتے کے بعد دو گاڑیوں میں ہم لوگ وہاں سے واپس آرہے تھے۔ مولانا عبد اللہ مدنی اور مولانا خلجی صاحب کو ڈومریا گنج ضلع سدھارتھ نگر کے ایک پروگرام میں پہنچنا تھا جس میں جناب سید حامد وغیرہ بھی شرکت کر رہے تھے۔ مولانا مدنی صاحب کا گھر بالکل ہندو نیپال سرحد کے قریب ہی ہے۔ ہم لوگ جب سرحد پر پہنچے تو وہاں کچھ نوجوان پولیس والے تعینات تھے۔ وہ سب کا سامان چیک کر رہے تھے۔ انھوں نے ہم لوگوں کی بھی گاڑی روکی اور سامان چیک کرنے لگے۔ ان میں سے ایک پولیس والا زیادہ تیز طرار تھا۔ وہ ہم لوگوں کو آگے جانے نہیں دے رہا تھا۔ اتنے میں دوسری گاڑی بھی آگئی جس میں خلجی صاحب موجود تھے۔ وہ لوگ گاڑی سے اتر آئے۔ انھوں نے پولیس والے سے پوچھا کیا بات ہے کیوں نہیں جانے دے رہے ہو۔ اس کے بعد جو پنجابی میں اس کو جھاڑا ہے تو وہ بری طرح بوکھلا گیا۔ اس نے ان کا لمبا قد، گورا چٹا چہرہ، شلوار قمیض اور سر پر اونچی مٹلی ٹوپی اور فراٹے سے پنجابی بولنے دیکھا تو اس نے پتا نہیں کیا سمجھا کہ فوراً وہاں سے بھاگ لیا۔ وہاں سے ہندوستانی سرحد کے اندر کچھ دور آنے کے بعد جو ہم لوگوں کی ہنسی چھوٹی ہے تو پھر کافی دیر تک سب ہنستے رہے۔ راستے میں کئی بار اس واقعہ کا تذکرہ ہوا۔ بہر حال ہم لوگ جب ڈومریا گنج پہنچے تو اس وقت سید حامد صاحب تقریر کر رہے تھے۔ میں نے کچھ دیر کے بعد ان لوگوں کا ساتھ چھوڑا اور پروگرام کے مطابق وہاں سے تقریباً چالیس پچاس کلومیٹر کی مسافت پر واقع اپنے گاؤں چلا گیا۔

میں نے اوپر ان کے اشاعتی ادارے الدار العلمیہ کا ذکر کیا ہے۔ مولانا اس ادارے کے تحت ہر سال ایک ڈائری ”لیل ونہار“ شائع کرتے تھے۔ انھوں نے ۲۰۱۰ء کی ڈائری مجھے دی اور اس پر کچھ لکھنے کی خواہش ظاہر کی۔ میں نے اس پر تبصرہ لکھا جسے میں

جاوداں“ اور پھر میری کتاب ”انجم تاباں“ آئی تو میں نے یہ دونوں کتابیں ان کی خدمت میں پیش کیں۔ نقوش جاوداں ختم کرنے کے بعد انھوں نے شمس کمال کو فون کیا اور بتایا کہ میں نے آپ کی کتاب پوری پڑھ لی ہے۔ ان دونوں کتابوں سے انھیں ہمارے والد کے بارے میں خاصی معلومات ہوئیں۔ مولانا عبد اللہ مدنی صاحب سے ہمارے گھر یلو مراسم رہے ہیں۔ انھوں نے بھی ہمارے والد صاحب کی جماعتی خدمات کے بارے میں ان کو بہت کچھ بتایا۔ پھر وہ مجھ سے بہت زیادہ محبت کرنے لگے تھے۔ اکثر کہتے کہ اپنے بچوں کو لے کر آؤ۔ ہمارے بچے ان سے مل کر بہت خوش ہوں گے۔ لیکن اس کا کوئی اتفاق ہی نہیں ہو سکا۔ حالانکہ وہ اپنی تقریبات میں مجھے بھی بلایا کرتے تھے۔ ۲۰۱۲ء میں جب عالمی یوم اردو کی جانب سے ہمارے والد پر خصوصی مجلہ شائع کیا گیا اور پھر اس سے قبل ۲۰۱۵ء میں جب شیخ الاسلام مولانا ثناء اللہ امرتسری پر مجلہ شائع ہوا تو ان دونوں کو دیکھ کر وہ بہت خوش ہوئے تھے۔ چونکہ امرتسری اور ان کا ایک ہی صوبے سے تعلق تھا اس لیے انھوں نے امرتسری پر خصوصی مجلے کو کافی پسند کیا۔ بزرگ صحافی محفوظ الرحمن صاحب کا انتقال ہوا تو میرے پاس ان کا فون آیا۔ انھوں نے کہا کہ میں محفوظ صاحب کو تو پڑھتا رہا ہوں البتہ ان سے میری ملاقات نہیں تھی۔ ان کے انتقال سے مجھے بڑا صدمہ پہنچا ہے۔ انھوں نے تدفین وغیرہ کے بارے میں پوچھا اور پھر ترابہراہم خاں کی اس مسجد میں آئے جہاں نماز جنازہ ہونی تھی۔ اتفاق سے انھوں نے ہی نماز جنازہ پڑھائی۔

مولانا عبد اللہ مدنی صاحب جھنڈا نگر نیپال میں اپنے ادارے میں سال میں کئی کئی پروگرام منعقد کرتے تھے۔ وہ اپنے تمام دوستوں کو، بشمول خلجی صاحب، مدعو کرتے۔ میں بھی اکثر و بیشتر ان کے پروگراموں میں شریک ہوتا رہا ہوں۔ کئی سال پہلے کی

میں مولانا عبدالرؤف رحمانی رحمہ اللہ، مولانا مختار احمد ندوی رحمہ اللہ، ڈاکٹر وصی اللہ عباس مکہ، ڈاکٹر لقمان سلفی، شیخ صلاح الدین مقبول احمد، علامہ علیم ناصری لاہور، مولانا عبداللہ مدنی نیپال، م۔ افضل سفیر ہند برائے ترکمانستان، مولانا اسرار الحق قاسمی ایم پی، سید شہاب الدین سابق ایم پی، مولانا عمید الزماں کیرانوی، کنور شکیل احمد لندن اور مولانا عبداللہ مغیشی وغیرہ قابل ذکر ہیں۔

ایک تو جھجک کی وجہ سے اور دوسرے یہ سوچ کر کہ پٹانہیں ان کی طبیعت کیسی ہے، میں ان کو بہت کم کال کرتا تھا۔ وہی مجھے اکثر و بیشتر کال کرتے تھے۔ بعض اوقات تو ایک ایک گھنٹے تک گفتگو ہوتی رہتی۔ مختلف موضوعات زیر بحث آتے۔ لیکن زیادہ تر گفتگو یا تو جمعیت و جماعت کے تعلق سے ہوتی یا پھر مسلمانوں کی عام صورت حال پر یا پھر صحافت پر۔ وہ اکثر مسلمانوں کے موجودہ حالات پر رنج و غم کا اظہار کرتے۔ جب بھی میرا کوئی مضمون ان کو زیادہ پسند آ جاتا تو مضمون ختم کرتے ہی فون کرتے اور خوشی کا اظہار کرتے۔ میں نے مولانا ثناء اللہ امرتسری کا جو قلمی خاکہ لکھا تھا وہ انھیں بہت پسند آیا تھا۔ بار بار اس کا تذکرہ کرتے رہے۔ احباب جماعت کے تعلق سے ایسی بہت سی معلومات مجھے ان سے حاصل ہوتیں جو دوسروں سے نہیں ملتی۔ لیکن تمام قسم کی گفتگو کے دوران انھوں نے جماعت و جمعیت کے ذریعے اپنے ساتھ کیے جانے والے ”سلوک“ پر کبھی کوئی بات نہیں کی۔ خلجی صاحب کے اندر مسلکی غیرت و حمیت کوٹ کوٹ کر بھری ہوئی تھی۔ یہاں تک کہ ایک بار دارالعلوم دیوبند میں قیام کے دوران کسی نے کوئی ایسی بات کہہ دی جو ان کی مسلکی غیرت کے لیے تازیانہ تھی۔ انھوں نے وہیں دندان شکن جواب دیا۔ یہ واقعہ انھوں نے خود مجھے بتایا تھا۔ ایک بار ایک ملی تنظیم کی جانب سے منعقدہ کانفرنس میں جماعت اہلحدیث کے خلاف کچھ نکات عمداً زیر بحث لائے گئے تھے۔ کانفرنس کے بعد مولانا خلجی نے ”اتحاد

نے کئی اخباروں میں چھپوایا تھا۔ میں نے اس میں لکھا تھا: ”یہ ڈائری عام روش سے الگ ہٹ کر ہے اور اس بات کا خیال رکھا گیا ہے کہ اسے مکمل طور پر ایک اسلامی ڈائری بلکہ ڈائری بنا دیا جائے۔ مثال کے طور پر اس میں قرآن کریم سے متعلق چند اہم معلومات، تفصیل حروف قرآن، چند مقامات نزول، خطبہ حاجہ، چند اہم فقہی اصطلاحیں، مسائل زکوٰۃ، نبی کریم ﷺ کی پسندیدہ دعائیں، دینی درس گاہوں کا قیام اور علمائے حق کی مساعی، دائمی نقشہ پنج وقتہ نماز برائے دہلی و اطراف، دین خالص کی ترجمان اہم ویب سائٹس وغیرہ تفصیلات بھی موجود ہیں۔ جبکہ عصری ضروریات کے تقاضوں کو بھی ملحوظ رکھا گیا ہے۔ مثال کے طور پر مرکزی حکومت کے وزراء اور ان کے قلمدانوں کی تفصیل مع رہائشی و دفتری پتے اور فون نمبر، راجیہ سبھا اور لوک سبھا کے اہم فون نمبر، پندرہویں لوک سبھا میں مسلم ارکان ان کے حلقے رہائشی و دفتری فون نمبر، راجیہ سبھا میں مسلم ارکان کی تفصیل، مرکزی و ریاستی جج کمیٹیوں کے چیئرمین ان کے پتے مع فون نمبر، ریاستی اردو اکیڈمیوں کے چیئرمین اور سکریٹری کے پتے اور فون نمبر، سرکردہ مسلم شخصیات کے فون نمبر وغیرہ۔ اس میں سلفی عقیدہ و منہج کا رنگ بھرنے کی بھی پوری کوشش کی گئی ہے۔ اسی لئے اس میں ہندوستان میں جماعت اہلحدیث کے ممتاز علماء اور احباب کے فون نمبر مع شہر دیے گئے ہیں۔ اس کے بعد دنیائے سلفیت کی چندہ بین الاقوامی شخصیات کے فون نمبر بھی مع ملک اور شہر مہیا کئے گئے ہیں۔ ہر ماہ کی یومیہ مصروفیات کے لئے صفحات کا بھی اہتمام کیا گیا ہے۔ اس میں ایمان افروز منظومات کا بھی گراں قدر حصہ ہے اور ہر صفحے پر ایک حدیث اور خالص اسلامی فکر کا ایک شعر بھی دیا گیا ہے۔“ الدار العلمیہ کے زیر اہتمام شائع ہونے والی ڈائریوں پر مقتدر شخصیات وقتاً فوقتاً اظہار خیال بھی کرتی رہی ہیں۔ ان کی مختصر آراء بھی اس ڈائری میں موجود تھیں۔ اہم شخصیات

کی تفصیل میں جانا ضروری نہیں۔ ان پر جمعیت میں مالی بدعنوانی کا الزام عاید کیا گیا تھا۔ لیکن مجھے بڑی حیرت ہے کہ انھوں نے کیسی مالی بدعنوانی کی تھی کہ نظامت کا تاج چھتے ہی تنگ دستی کے شکار ہو گئے۔ امور مملکت خویش خسرواں دانند! لیکن انتہائی سخت حالات کے باوجود انھوں نے اپنی دستار غیرت سنبھالے رکھی۔ ان کے حقیقی حالات کا علم بہت کم لوگوں کو تھا۔ انھوں نے کبھی کسی کے سامنے اپنے حالات و اشکاف نہیں کیے۔

مقام افسوس ہے کہ جماعت کی اتنی بڑی اور مقتدر شخصیت ہمارے درمیان سے اٹھ گئی اور ہمیں اس کا احساس ہی نہیں ہے کہ ہم نے کیا کھو دیا ہے۔ حقیقت یہ ہے کہ دوسرے مکاتب فکر کے درمیان جماعت اہلحدیث کا ایک نمائندہ اور ایک سفیر جماعت اپنی نشست خالی کر کے چلا گیا۔ کوئی دوسرا ایسا نظر نہیں آتا جو اس نشست کو پر کرنے کا اہل ہو۔ ان کے انتقال کے بعد ان کی یاد میں کوئی پروگرام بھی منعقد نہیں کیا گیا۔ اپنی جماعت کا یہ بہت بڑا المیہ ہے کہ بڑے لوگوں کے بھی اٹھ جانے کے بعد ان کو یاد کرنے کی کوئی روایت نہیں ہے۔ اگر کوئی کچھ مینار یا تعزیتی نشست کرنا بھی چاہے تو اسے بدعت کہہ کر مسخر کر دیا جاتا ہے۔ اپنے اسلاف کی بے قدری کا یہ عالم جماعت کی بے حسی پر ماتم کناں ہے۔ خلجی صاحب کے انتقال کے آس پاس ہی تین مزید شخصیات دنیا سے اٹھ گئیں۔ مولانا محمد سالم قاسمی، جسٹس راجندر سچر اور دہلی کے ایک معروف وکیل سالار محمد خاں۔ انسٹی ٹیوٹ آف آئیٹیکلٹو اسٹڈیز نئی دہلی کے چیئرمین ڈاکٹر منظور عالم نے ان شخصیات کی یاد میں جامعہ ملیہ اسلامیہ کے سی آئی ٹی ہال میں ایک مشترکہ تعزیتی اجلاس منعقد کیا تھا۔ انھوں نے مرحومین میں خلجی صاحب کو بھی شامل کیا تھا۔ یہ واقعہ جماعت اہلحدیث کے افراد کے لیے کسی تازیانی سے کم نہیں۔

بین المسالک نام سے ایک کتابچہ شائع کیا۔ ان کے اندر مسلکی تعصب کا شائبہ تک نہیں تھا۔ اس تعلق سے ان کا کردار مولانا ثناء اللہ امرتسری جیسا تھا۔ سب کے ساتھ دوستانہ و خیر سگالانہ مراسم۔ یہی وجہ ہے کہ وہ دوسرے مسلک کے لوگوں میں بھی مقبول تھے۔ ان کے مسلکی توسع اور ان کی بلند و بالا شخصیت کی وجہ سے ہی ڈاکٹر محمد منظور عالم نے ان کو آل انڈیا ملی کونسل میں باوقار جگہ دی تھی۔ وہ کئی حیثیتوں سے ملی کونسل میں خدمات انجام دیتے رہے ہیں۔ وہ تازنگی آل انڈیا مسلم پرسنل لاء بورڈ میں جماعت اہلحدیث کی نمائندگی کرتے رہے۔ انھوں نے مسلم مجلس مشاورت اور دیگر ملی تنظیموں میں بھی خدمات انجام دیں۔ وہ جامعہ سلفیہ بنارس کی مجلس منتظمہ میں رہے۔ وہ عالمی اسلامی کونسل لندن اور اسلامک ایشین کونسل سری لنکا سے بھی منسلک رہے۔ سیاسی شخصیات سے بھی ان کے دوستانہ مراسم رہے ہیں۔ پاکستان میں متعدد علمی شخصیات سے ان کی دوستی رہی ہے۔ جب بھی وہاں سے ان کا کوئی دوست دہلی آتا تو وہ اس کے اعزاز میں تقریب کا اہتمام کرتے اور اس میں خاکسار کو بھی مدعو کرتے۔ انھیں مذہبی، ملی، سیاسی و سماجی پروگراموں میں بطور مقرر مدعو کیا جاتا اور ان کی باتیں بڑی سنجیدگی سے سنی جاتیں۔ ایسا بہت کم ہوتا کہ کسی ملی تنظیم کی جانب سے منعقد ہونے والے کسی پروگرام میں انھیں اسٹیج پر جگہ نہ دی گئی ہو۔ لیکن وائے افسوس کہ اسی جماعت نے ان کی قدر نہیں کی جس سے ان کا خاندانی اور جذباتی رشتہ رہا ہے اور جس کی انھوں نے بیش بہا خدمت کی تھی۔

ادھر کچھ برسوں سے وہ بیمار رہنے لگے تھے۔ کافی کمزور ہو گئے تھے۔ پروگراموں میں بہت کم جاتے۔ ایک طرح سے وہ مایوسی کے بھی شکار تھے۔ ان کا اشاعتی ادارہ کافی پہلے ناکامی سے دوچار ہو کر بند ہو چکا تھا۔ کہیں آنے جانے میں کچھ نہ کچھ تو صرف ہوتا ہی ہے۔ اس کا احساس مجھے ایک بار بڑی شدت سے ہوا تھا جس

متفرق مسائل

دکتور فضل الرحمن المدنی

ابن ماجہ: ۴۹۷۲ (۲۲۳) کتاب التجارات، باب البهي عن الغش

اور عقبہ بن عامر - رضی اللہ عنہ - کی روایت ہے کہ میں نے رسول اللہ ﷺ کو فرماتے ہوئے سنا ہے:

”الْمُسْلِمُ أَخُو الْمُسْلِمِ، وَلَا يَحِلُّ لِمُسْلِمٍ أَنْ يَبَاعَ مِنْ أَخِيهِ بَيْعًا فِيهِ غَيْبٌ أَنْ لَا يَشِينَهُ لَهُ“۔ مسلمان مسلمان کا بھائی ہے، کسی مسلمان کے لئے حلال نہیں کہ وہ اپنے بھائی سے کوئی چیز فروخت کرے جس میں عیب ہو، مگر یہ کہ وہ اس کو بیان کر دے۔ (رواہ احمد فی المسند: ۱۵۸/۳، وابن ماجہ: ۵۵۷/۲) (۲۲۳)، کتاب التجارات، باب من باع عيبا فليبينه، والحاكم في المستدرک: ۸۷۲ (۲۱۵۲)، کتاب البيوع، والطبراني في المعجم الكبير: ۱۷۷/۳ (۸۷۷)، وقال الألباني: صحيح، ارواء الغليل: ۱۶۵/۵ (۱۳۲۱)

اس واسطے تمام مسلمانوں کو چاہئے کہ وہ دھوکہ بازی سے اجتناب کریں، حلال روزی کمائیں، ایمان دار بنیں، ایمان داری سے روزی میں برکت ہوتی ہے، لوگوں کا اعتماد حاصل ہوتا ہے، اللہ تعالیٰ ترقی اور عزت عطا فرماتا ہے، عبادتیں مقبول ہوتی ہیں، اور بے ایمانی اور دھوکہ بازی کا انجام کسی نہ کسی دن برا ہوتا ہے، حقیقت منکشف ہوتی ہے، اور اعتبار ختم ہو جاتا ہے، نیز حرام روزی کھانے والوں کی عبادت بھی مقبول نہیں ہوتی۔

اللہ ہم سب کو حلال طریقے سے رزق حاصل کرنے کی توفیق عطا فرمائے۔ آمین۔

دوسری کمپنی کا لیبیل لگا کر سامان بیچنا

سوال: میں ایک تاجر ہوں، کئی پارٹیوں سے ہمارا لین دین ہوتا ہے، کچھ پارٹیاں ہم سے اس شرط پر مال خریدنے کے لئے تیار ہوتی ہیں کہ ہم انہیں ان کی پسندیدہ کمپنی کا مال دیں، چنانچہ ہم اس مال پر ان کی من پسند کمپنی کی مہر لگا کر دیتے ہیں، اور ساتھ ہی ساتھ اتنی مدت چلنے کی گیارہٹی بھی دیتے ہیں، وہ لوگ استعمال کرنے کے بعد ہی پیسہ دیتے ہیں، اس طریقے سے کمائی ہوئی روزی کا کیا حکم ہے؟ واضح رہے کہ ہم ان پر ہیرا پھیری کے معاملے کو مخفی رکھتے ہیں اور وہ مال ان کی من چاہی کمپنی کا نہیں ہوتا ہے۔

جواب: خرید و فروخت، لین دین اور تجارت وغیرہ کسی بھی معاملہ میں لوگوں کو دھوکہ دینا، کسی معاملہ کو حقیقت کے خلاف بنا کر ان کے سامنے پیش کرنا، نقلی کو اصلی بتا کر بیچنا، کسی کمپنی کے مال پر دوسری کمپنی کی مہر لگا کر بیچنا، تاکہ زیادہ سے زیادہ فروخت ہو سکے، یہ سراسر حرام ہے، اور اس طریقے سے کمائی ہوئی روزی بھی حرام اور ناجائز ہے، شریعت اسلامیہ میں ایسی دھوکہ دہی سے سخت ممانعت آئی ہے، رسول اللہ ﷺ فرماتے ہیں:

”مَنْ غَشَّنَا فَلَيْسَ مِنَّا“ جس نے ہم (مسلمانوں) کو دھوکہ دیا وہ ہم میں سے نہیں ہے۔ (رواہ مسلم: ۷۰/۱۰، (۱۶۳)، کتاب الايمان، باب قول النبي ﷺ من غشنا فليس منا، وابو داؤد: ۲۷۲/۳ (۳۵۵۲)، کتاب البيوع، باب في البهي عن الغش، والترمذي: ۲۰۶ (۱۳۱۵)، کتاب البيوع، باب ما جاء في كراهية الغش في البيوع،

حضرت عثمان بن ابی العاص رضی اللہ عنہ نے رسول اللہ ﷺ سے اپنے جسم میں درد کی شکایت کی تو آپ نے فرمایا: اپنا ہاتھ اس مقام پر رکھو جہاں درد ہوتا ہے اور تین بار بسم اللہ کہو اور سات بار یہ دعا پڑھو:

”أَعُوْذُ بِاللّٰهِ وَقُدْرَتِهِ مِنْ شَرِّ مَا أَحْذَرُ“ میں اللہ کی عزت اور اس کی قدرت کی پناہ چاہتا ہوں ہر اس چیز کے شر سے جو میں پاتا ہوں اور جس سے میں خوف کھاتا ہوں۔

اور حضرت عائشہ رضی اللہ عنہا فرماتی ہیں کہ جب رسول اللہ ﷺ بیمار پڑتے تو معوذتین پڑھ کر اپنے اوپر دم کرتے تھے، اور جب آپ کی بیماری شدید ہوگئی تو میں پڑھ کر آپ کے ہاتھ پر دم کرتی اور اسے آپ کے جسم پر پھیرتی تاکہ آپ کے ہاتھ کی برکت حاصل ہو۔

اور علامہ سیوطی رحمۃ اللہ علیہ فرماتے ہیں:

”قَدْ أَجْمَعَ الْعُلَمَاءُ عَلَى جَوَازِ الرُّقِيِّ عِنْدَ اجْتِمَاعِ ثَلَاثَةِ شُرُوطٍ:

- (۱) أَنْ تَكُونَ بِكَلَامِ اللَّهِ تَعَالَى أَوْ بِأَسْمَائِهِ وَصِفَاتِهِ.
- (۲) وَبِاللِّسَانِ الْعَرَبِيِّ أَوْ مَا يَعْرِفُ مَعْنَاهُ.
- (۳) أَنْ يَغْتَفَدَ أَنَّ الرُّقِيَّةَ لَا تُؤْتَى بِدَاتِهَا بَلْ يَأْذِنُ اللَّهُ تَعَالَى.

یعنی علماء کا تین شروط کے ساتھ جھاڑ پھونک کے جواز پر اجماع ہے:

- (۱) قرآنی آیات یا اللہ کے اسماء و صفات سے کیا جائے۔
- (۲) عربی زبان میں ہو، یا ایسے کلمات ہوں جن کا مفہوم معلوم و معروف ہو۔

(۳) یہ عقیدہ ہو کہ جھاڑ پھونک فی نفسہ مؤثر نہیں، بلکہ تاثیر پیدا کرنے والا صرف اللہ ہے، اور جو اللہ نے مقدر کیا ہے وہی ہوگا۔

(نعمۃ المنان مجموع فتاویٰ فضیلۃ الدکتور فضل الرحمن: جلد سوم، صفحہ: ۴۰۱-۴۰۲)

جھاڑ پھونک، تعویذ گنڈیے اور نقش قرآنی کا حکم:

سوال: گزارش خدمت اینکه تعویذ کے سلسلہ میں مدلل شرعی حکم بیان فرمائیں، مولانا تھانوی صاحب نے اعمال قرآنی میں بہت وضاحت کے ساتھ لکھا ہے کہ تعویذ جائز ہے، بتائیے کہ قرآنی آیات سے تعویذ لکھی جائے اور اسے بازو یا گلے میں لٹکایا جائے؟ جیسے آیۃ الکرسی، یا احادیث میں وارد کوئی دعا مثلاً: ”أَسْأَلُ اللَّهَ الْعَظِيمَ، رَبَّ الْعَرْشِ الْعَظِيمِ، أَنْ يَشْفِيكَ“ الخ، بعض لوگ کہتے ہیں کہ بخاری شریف سے جھاڑ پھونک کا ثبوت ملتا ہے۔

جواب: آیات قرآنیہ اور ادعیۃ و اذکار مسنونہ سے جھاڑ پھونک کے ذریعہ علاج کرنا جائز ہے، حضرت ام سلمہ رضی اللہ عنہا فرماتی ہیں کہ رسول اللہ ﷺ نے ان کے گھر میں ایک بچی کو دیکھا جس کا چہرہ زرد پڑ گیا تھا تو آپ نے فرمایا: ”اسْتَغْزُوا لَهَا فَإِنَّ فِيهَا النَّظْرَةَ“۔ یعنی اس کو نظر بد لگی ہے اس کو جھاڑ پھونک کراؤ۔

حضرت عائشہ رضی اللہ عنہا فرماتی ہیں:

”أَمَرَنِي رَسُولُ اللَّهِ ﷺ أَوْ أَمَرَ أَنْ يُسْتَزْقَى مِنَ الْعَيْنِ“۔ یعنی نبی ﷺ نے حکم دیا کہ ہم نظر بد سے جھاڑ پھونک کرائیں۔

عوف بن مالک اشجعی رضی اللہ عنہ سے روایت ہے کہ ہم دور جاہلیت میں جھاڑ پھونک کرتے تھے، پھر ہم نے رسول اللہ ﷺ سے عرض کیا کہ اس بارے میں آپ کی کیا رائے ہے؟ آپ نے فرمایا: تم اپنے جھاڑ پھونک مجھ کو بتاؤ، جھاڑ پھونک میں کوئی حرج نہیں، جب تک کہ اس میں شرکیہ کلمات نہ ہوں۔

اسے اپنے بڑے بچوں کو یاد کرا دیتے اور چھوٹے بچوں کے گلے میں تختیوں میں لکھ کر لٹکا دیتے۔

اس سے بظاہر یہ معلوم ہوتا ہے کہ وہ تختیوں میں لکھ کر یاد کرنے کے لئے ان کے گلے میں لٹکا دیتے تھے، نہ کہ وہ تعویذ ہوتی تھی، اس واسطے کہ تعویذ عموماً اوراق میں لکھی جاتی ہے نہ کہ تختیوں میں، اور ایسا اس لئے کرتے تھے کہ بڑوں کو تو دو چار بار زبان سے تلقین کرنے سے ہی سے دعا یاد ہو جاتی تھی مگر چھوٹے بچوں کو یاد کرانے کے لئے تختیوں پر لکھ کر پڑھانا اور رٹانا پڑتا تھا۔ واللہ اعلم۔

بہر حال یہ احتمال قوی طور سے موجود ہے، واذا جاء الاحتمال بطل الاستدلال۔

پھر یہ عمل درج ذیل ارشادات نبویہ کے خلاف بھی ہے، اور صحابی کا کوئی قول یا فعل ارشاد نبوی کے خلاف ہو تو وہ حجت نہیں، وہ احادیث جن میں تعویذ گنڈے لٹکانے کی ممانعت ہے یہ ہیں:

(۱) حضرت عقبہ بن عامر رضی اللہ عنہ سے روایت ہے کہ رسول اللہ ﷺ نے فرمایا:

”مَنْ تَعَلَّقَ تَمِيمَةً فَلَا أَتَمَّ اللَّهُ لَهُ، وَمَنْ تَعَلَّقَ وَدْعَةً فَلَا وَدَعَ اللَّهُ لَهُ“ (رواہ أحمد و الحاکم و صححہ و وافقہ الذہبی)

جو تعویذ لٹکائے اللہ اس کی مراد پوری نہ کرے اور جو کوڑی لٹکائے اللہ اس کو سکون نصیب نہ کرے۔

ایک روایت میں ہے:

”مَنْ عَلَّقَ تَمِيمَةً فَقَدْ أَشْرَكَ“ (رواہ أحمد، و صححہ الألبانی)

جس نے تعویذ لٹکایا اس نے شرک کیا۔

(۲) حضرت عبد اللہ بن مسعود رضی اللہ عنہ کی روایت ہے کہ رسول اللہ ﷺ نے فرمایا:

”إِنَّ الرُّقَى وَ التَّمَامِيمَ وَ التَّوَلَةَ شُرُكٌ“

علامہ ابن تیمیہ رحمۃ اللہ علیہ نے جس کو عربی زبان معلوم نہ ہو اس کے لئے عجمی زبان میں جھاڑ پھونک کی اجازت دی ہے، جب اس میں کفریہ کلمات نہ ہوں، رہا غیر عربی زبان کو شعاع بنالینا تو انہوں نے فرمایا کہ یہ دین اسلام میں سے نہیں ہے۔

ان شرائط کا لحاظ کرتے ہوئے جھاڑ پھونک کرنا مشروع ہے، اور جھاڑ پھونک میں دعاؤں کو پڑھ کر ہتھیلیوں میں پھونکنا اور انہیں جسم پر پھیرنا یا مریض پر دم کرنا احادیث سے ثابت ہے، مگر کاغذ وغیرہ پر لکھ کر تعویذ بنانا اور اسے بازو یا گلے میں لٹکانا احادیث سے ثابت نہیں۔

ایک روایت عمرو بن شعیب عن ابیہ عن جدہ کی ہے کہ رسول اللہ ﷺ نے فرمایا: جو شخص نیند میں ڈرے اسے یہ دعا پڑھنا چاہئے:

”أَعُوذُ بِكَلِمَاتِ اللَّهِ التَّامَّاتِ مِنْ غَضَبِهِ وَعِقَابِهِ، وَ شَرِّ عِبَادِهِ، وَمِنْ هَمَزَاتِ الشَّيَاطِينِ، وَأَنْ يَحْضُرُونِ“

اس کی وجہ سے اسے کوئی ضرر نہیں پہونچے گا، بعض روایت میں یہ بھی ہے کہ حضرت ابن عمر رضی اللہ عنہ اپنے بالغ بچوں کو یہ دعا سکھاتے تھے اور نابالغ بچوں کو کسی ٹکڑے پر لکھ کر ان کے گلے میں لٹکا دیا کرتے تھے۔

مگر اس حدیث کا مرفوع حصہ، جس میں دعا پڑھنے کی تلقین ہے ثابت ہے اور درجہ حسن تک پہونچتا ہے، لیکن موقوف حصہ جس میں حضرت عبد اللہ بن عمرو بن عاص رضی اللہ عنہ کا عمل ذکر کیا گیا ہے وہ ثابت نہیں، بلکہ ضعیف ہے، اس کی سند میں ایک مدلس راوی ہے اور مدلس راوی کی مععن روایت ضعیف ہوتی ہے، لہذا اس سے تعویذ کے جواز پر استدلال صحیح نہیں۔

علاوہ ازیں روایت کے الفاظ ہیں:

”وَ كَانَ يَحْفَظُهُ أَوْلَادُهُ الْكِبَارُ، وَ يَكْتُبُهُ فِي الْوَحْ وَ يَلْقَاهُ فِي عُنُقِ الصَّغَارِ“

عبداللہ بن عباس، عبداللہ بن عکیم، عبداللہ بن مسعود رضی اللہ عنہم، اور دیگر بہت سے اسلاف کا یہی مذہب ہے، اور یہی قابل اختیار اور رائج ہے، اس لئے کہ تعویذ لکھنے کی ممانعت عام ہے، اور کسی قسم کی تعویذ کی تخصیص ثابت نہیں، اگر قرآنی آیات اور ادعیہ ماثورہ پر مشتمل تعویذ جائز ہوتی تو رسول اللہ ﷺ اس کی تخصیص ضرور فرماتے، جیسا کہ جھاڑ پھونک کے سلسلہ میں آپ نے تخصیص فرمائی ہے۔

بعض لوگوں نے مسلمانوں کی خیر خواہی کے نام پر قرآن کی ہر سورت کا من گھڑت نقشہ بنایا ہے اور اس کے فوائد و برکات وضع کئے ہیں، مگر آپ پورا ذخیرہ حدیث چھان ڈالئے کہیں بھی آپ کو تعویذ کا کوئی نقشہ نہیں ملے گا، حالانکہ رسول اللہ ﷺ سے بڑھ کر مسلمانوں کا بلکہ پوری انسانیت کا کوئی بھی خیر خواہ نہیں تھا اور حضرت عبداللہ بن عباس فرماتے ہیں:

”إِنْ قَوْمًا يَحْسِبُونَ أَنَا حَادٍ، وَيَنْظُرُونَ فِي النَّجْمِ، وَلَا أَرَى لِمَنْ فَعَلَ ذَلِكَ مِنْ خَلْقٍ“ (رواہ عبد الرزاق والبیہقی، وسندہ صحیح)

یعنی کچھ لوگ ابجد کا حساب لگاتے ہیں اور علم نجوم پر عمل کرتے ہیں، میرے نزدیک جو ایسا کرے اس کے لئے خیر میں کوئی حصہ نہیں۔

علاوہ ازیں خلفائے راشدین کے عمل سے بھی اس کا ثبوت نہیں، بلقظ دیگر یہ ان کے طریقے کے بھی مخالف ہے، جب کہ ہمارے لئے حکم نبوی ہے:

”فَعَلَيْكُمْ بِسُنَّتِي، وَسُنَّةِ الْخُلَفَاءِ الرَّاشِدِينَ الْمُهَدِّدِينَ، تَمَسَّكُوا بِهَا، وَعَصُوا عَنْهَا، بِالنَّوَاجِذِ، وَإِنَّا كُمْ وَمُخَدَّنَاتِ الْأُمُورِ، فَإِنَّ كُلَّ مُخَدَّنَةٍ بِدْعَةٍ، وَكُلُّ بِدْعَةٍ ضَالَّةٌ“ (رواہ أحمد و ابو داؤد و الترمذی و ابن ماجہ و قال الألبانی: صحیح)

تم میری سنت اور ہدایت یافتہ خلفائے راشدین کے طریقے

جھاڑ پھونک اور تعویذ گنڈا شرک ہے۔

اس حدیث میں اگرچہ جھاڑ پھونک کو مطلقاً شرک کہا گیا ہے مگر آیات قرآنی، ادعیہ ماثورہ، غیر شرکیہ کلمات اور ذکر و اذکار سے جھاڑ پھونک کے جواز میں مذکورہ بالا دلیلوں کی روشنی میں یہاں ممنوع جھاڑ پھونک سے مراد کفریہ و شرکیہ یا غیر واضح و مبہم کلمات سے جھاڑ پھونک کرنا لیا جائے گا۔

(۳) حضرت ابو بشیر رضی اللہ عنہ سے روایت ہے کہ وہ رسول اللہ ﷺ کے ساتھ ایک سفر میں تھے آپ نے ایک شخص کو یہ حکم دے کر بھیجا کہ:

”الْأَيُّقَيْنِ فِي رَقِيَّةٍ بَعِيرٍ قِلَادَةٌ مِنْ وَثَرٍ، أَوْ قِلَادَةٌ إِلَّا قُطِعَتْ“ (متفق علیہ)

کسی اونٹ کی گردن میں تانت کا پٹہ یا اور کسی چیز کا پٹہ نہ رہنے دیا جائے بلکہ سب کو کاٹ دیا جائے۔

(۴) حضرت روبیع بن ثابت رضی اللہ عنہ کی روایت ہے کہ رسول اللہ ﷺ نے فرمایا:

”يَا زُوَيْفَعُ، لَعَلَّ الْحَيَاةَ مَسْطُولٌ بِكَ بِغَدِيٍّ، فَأَخْبِرِ النَّاسَ أَنَّهُ مَنْ عَقَدَ لِحَيَاتِهِ، أَوْ تَقَلَّدَ وَثَرًا، أَوْ اسْتَنْجَى بِزَجِيعٍ ذَابَّةٍ أَوْ عَظْمٍ، فَإِنَّ مُحَمَّدًا تَرِيءُ مِنْهُ“

اے روبیع شاید تمہاری عمر دراز ہو تو تم لوگوں کو یہ خبر کر دینا کہ جو اپنی داڑھی میں گرہ لگاتے ہیں یا تانت لٹکاتے ہیں یا لیدیا بڈی سے استنجاء کرتے ہیں ان سے محمد (ﷺ) بری ہیں۔

ان احادیث سے صاف طور سے معلوم ہوتا ہے کہ تعویذ و گنڈے، تانت، کوڑی اور گھوگھے وغیرہ لکھنا درست نہیں، اور یہ حدیث عام ہے، ہر طرح کی تعویذ و گنڈے کو شامل ہے، خواہ وہ قرآنی آیات یا ادعیہ ماثورہ پر مشتمل ہوں یا دوسرے کلمات پر، خواہ ان کی گرہوں پر قرآنی آیات پڑھ کر پھونکا گیا ہو یا غیر قرآنی۔

اول، صفحہ: ۲۰۷-۲۱۴)

صلاة التسبیح کا ثبوت

سوال: صلاة التسبیح کا ادا کرنا صحیح حدیث سے ثابت ہے یا نہیں؟

جواب: صلاة التسبیح والی حدیث کی روایت امام ابوداؤد (۱/۴۹۹ (۱۲۹۹)، کتاب الصلاة، باب صلاة التسبیح) ابن ماجہ (۱/۴۳۳ (۱۳۸۷)، کتاب إقامة الصلاة، باب ماجاء فی صلاة التسبیح)، ابن خزيمة فی صحیحہ (۲/۲۳۳ (۱۲۱۶) کتاب الصلاة، باب صلاة التسبیح)، حاکم فی المستدرک (۱/۳۱۸، ۳۲۰ (۱۱۹۲) کتاب صلاة التطوع) بیہقی فی السنن (۳/۵۲-۵۱ (۵۱۱۳)، کتاب الصلاة، باب ماجاء فی صلاة التسبیح) وفی الدعوات الکبیر (۲/۲۲ (۴۴۵) باب صلاة التسبیح) اور بخاری فی جزء القراءة (جزء: ۵: ۵۷) نے کی ہے۔

اور ابن عباس رضی اللہ عنہما کے علاوہ یہ حدیث فضل بن عباس، عبداللہ بن عمرو، علی بن ابی طالب، جعفر بن ابی طالب، ام سلمہ اور ابورافع رضی اللہ عنہم سے بھی مروی ہے۔

اس حدیث کے ضعف و صحت کے تعلق سے علماء کے دو قول ہیں:

(۱) علماء کی ایک جماعت نے اس کو ضعیف قرار دیا ہے، جس میں عقیلی، ابن العربی، امام نووی (فی شرح المہذب)، ابن تیمیہ، ابن الہادی، مزی اور حافظ ابن حجر (فی التلخیص) ہیں، اور ابن الجوزی نے تو اس کو کتاب الموضوعات میں ذکر کیا ہے اور کہا ہے کہ اس روایت میں ایک راوی موسیٰ بن عبد العزیز مجہول ہے۔

(۲) اور علماء کی دوسری جماعت نے اس کو صحیح قرار دیا ہے، ان میں ابو بکر آجری، ابو محمد عبد الرحیم مصری، امام ابوداؤد، امام مسلم، حافظ صلاح الدین العلامی، خطیب، زرکشی، ابن الصلاح،

کولازم پکڑ لو، اس پر جے رہو اور مضبوطی کے ساتھ اپنے دانتوں سے اسے تھام لو، اور اپنے آپ کو (دین میں) نئی باتوں سے بچاؤ، کیونکہ ہر نئی بات بدعت ہے، اور ہر بدعت گمراہی ہے۔

نیز اس سے شریک تعویذوں کا بھی دروازہ کھلتا ہے، جیسا کہ ہم دیکھ رہے ہیں کہ آج کل تقریباً ۹۹ فیصد تعویذیں شریک کلمات، طلسمات، الٹی سیدھی لکیروں، نمبرات، مبہم کلمات و حروف اور جن و شیاطین وغیرہم سے استمداد پر مشتمل ہوتی ہیں، اور فقہ اسلامی کا قاعدہ ہے: ”مَا أَدَّى إِلَى الْحَرَامِ فَهُوَ حَرَامٌ“ جو حرام کا سبب بنے وہ بھی حرام ہے۔

علاوہ ازیں عام طور سے تعویذ لٹکانے والوں کی توجہ اللہ سے ہٹ کر تعویذ کی طرف ہو جاتی ہے، چنانچہ جب تک تعویذ رہتی ہے سمجھتے ہیں کہ وہ ہر بلا سے محفوظ ہیں اور جیسے تعویذ ٹوٹتی ہے آفتوں اور بلاؤں سے ڈرنے لگتے ہیں، اس طرح ان کا اللہ پر اعتماد اور قضاء و قدر پر ایمان ختم ہو جاتا ہے اور شرک کی وادی میں بھٹکنے لگتے ہیں۔

بہت سے لوگ تعویذ گنڈے پر اعتماد کر کے ایسی بیماریوں میں بھی ڈاکٹروں سے رجوع نہیں کرتے جن کا علاج دواؤں میں ہے، بہت سے لوگ مسنون ادویہ واذکار کو چھوڑ کر تعویذ و گنڈے پر کلی اعتماد کر لیتے ہیں، اس طرح دواؤں اور جائز جھاڑ پھونک کے ذریعے علاج کا جو حکم ہے اس کے تارک ہوتے ہیں اور خسارہ اٹھاتے ہیں۔

مختصر یہ کہ میرے علم میں تعویذ گنڈے کا کتاب و سنت سے کوئی ثبوت نہیں، خواہ قرآنی آیات پر مشتمل ہوں یا اور کسی دعا پر، اس واسطے ان کے بنانے اور استعمال کرنے سے احتراز کرنا چاہئے البتہ مذکورہ بالا شروط کا لحاظ کر کے جھاڑ پھونک کر سکتے ہیں۔

(نعمۃ المنان مجموع فتاویٰ فضیلیۃ الدکتور فضل الرحمن: جلد

یعنی میرے نزدیک رائج یہ ہے کہ ابن عباس رضی اللہ عنہما کی حدیث ضعیف نہیں ہے، چہ جائیکہ وہ موضوع یا کذب ہو، بلکہ اس کے حسن ہونے میں میرے نزدیک کوئی شک نہیں، کیونکہ اس کی سند حسن کے درجہ سے کم نہیں ہوتی ہے، بلکہ یہ کہنا بعید نہیں کہ وہ صحیح لغیرہ ہے، اس وجہ سے کہ اس کے بہت سارے شواہد ہیں اور ان میں سے بعض کی سندوں میں کوئی حرج نہیں ہے۔

اور علامہ ناصر الدین البانی رحمۃ اللہ علیہ مشکاة المصابیح کے حاشیہ (۴۱۹/۱) میں لکھتے ہیں:

”واشار الحاکم (۳۰۸/۱) ثم الذہبی الی تقویۃ، وهو حق فإن للحدیث طرقاً وشواہد کثیرة یقطع الواقف علیہا بأن للحدیث اصلاً اصیلاً، خلافاً لمن حکم علیہ بالوضع، أو قال: انه باطل“

یعنی حاکم اور ذہبی نے اس کی تقویت کی طرف اشارہ کیا ہے اور یہی حق ہے، کیونکہ اس حدیث کے بہت سارے طرق اور شواہد ہیں جن کو جاننے والا قطعی طور سے کہہ سکتا ہے کہ اس حدیث کے لئے اصل اصیل ہے برخلاف اس شخص کے جو اس پر وضع کا حکم لگاتا ہے یا کہتا ہے کہ وہ باطل ہے۔

میرے نزدیک دوسرا قول رائج ہے، یہ حدیث قابل عمل ہے، جو چاہے یہ نماز ادا کر سکتا ہے۔

(نعمۃ المنان مجموع فتاویٰ فضیلۃ الدکتور فضل الرحمن: جلد

دوم، صفحہ: ۲۹۱-۲۹۳)

سراج الدین بلقینی، ابن مندہ، حاکم، منذری، بیہقی، ابو موسیٰ المدینی، ابوسعید السمعانی، سبکی، بیہقی اور دارقطنی ہیں، حافظ ابن حجر نے بھی ”الخصال المکفرۃ“ اور ”امالی الاذکار“ میں اور نووی نے تہذیب الاسماء واللغات میں اسے صحیح قرار دیا ہے۔

اور علامہ دہلی رحمۃ اللہ علیہ مسند الفردوس میں فرماتے ہیں: ”صلاة التسييح اشهر الصلوات واصحها اسناداً“ یعنی صلاة التسييح تمام (نفلی) نمازوں میں سب سے زیادہ مشہور اور سنداً سب سے زیادہ صحیح ہے۔

اور بہت سارے حفاظ نے ابن الجوزی کی کتاب الموضوعات میں اس کو ذکر کرنے کی وجہ سے سخت تردید کی ہے، کیونکہ امام نسائی اور ابن معین نے موسیٰ بن عبدالعزیز کو ثقہ قرار دیا ہے۔

اور امام بیہقی رحمۃ اللہ علیہ کا قول ہے:

”كَانَ عَبْدُ اللَّهِ بْنُ الْمُبَارَكِ يُصَلِّيْهَا وَتَدَاوَلَهَا الصَّالِحُونَ بَعْضُهُمْ عَنْ بَعْضٍ“ (عون المعبود شرح سنن ابی داؤد: ۱۷۷/۳)

یعنی عبداللہ بن مبارک اس کو (یعنی صلاة التسييح) پڑھتے تھے اور صالحین اس کو ایک دوسرے سے لیتے رہے ہیں۔

نیز فضل بن عباس، عبداللہ بن عمرو، ابن عمر، علی بن ابی طالب، جعفر بن ابی طالب، ام سلمہ اور ابو رافع رضی اللہ عنہم وغیرہ کی روایتوں سے بھی اس کی تائید ہوتی ہے۔

اسی واسطے علامہ مبارکپوری رحمۃ اللہ علیہ فرماتے ہیں:

”والحق عندي أن حديث ابن عباس ليس بضعيف فضلاً عن أن يكون موضوعاً أو كذباً، بل هو حسن لا شك في ذلك عندي، فسنده لا ينحط عن درجة الحسن، بل لا يبعد أن يقال إنه صحيح لغيره لما ورد من شواهد، وبعضها لا بأس بإسناده“ (مرعاة المفاتيح: ۳/۳۷۳)

A hand is holding a white smartphone. The screen displays the app page for 'IIC Mumbai-Islamic Information Centre' on the Google Play Store. At the top, the status bar shows 'Wi-Fi', '12:00 AM', and '80%' battery. The app's header features a yellow background with the 'IIC' logo and the text 'Islamic Information Centre' and 'اسلامک انفارمیشن سینٹر'. Below this is a welcome message: 'Welcome to Knowledge. Welcome to Understanding'. The app icon is shown as a yellow square with 'IIC' in white. The app title 'IIC Mumbai-Islamic Information Centre' and version '2.0.0 (10.11.14)' are listed. A green 'INSTALL' button is prominent. Below the button are three circular icons representing features: '4.9' rating, 'Download', and 'Size'. A paragraph states: 'you can benefit from the activities of IIC from anywhere in the world.' followed by a 'READ MORE' link. At the bottom, there are three preview images of the app's content.

With Certificate

IslamicInformationcentre mumbaiiic mumballlc www.islamsmessage.com iic Mumbai Mobile App iic mumbai

اسلامک انفارمیشن سینٹر کا سالانہ تحریری انعامی مسابقتی بعنوان



دعا کوئر

یہ مسابقتی دعا کی مختصر اور مقبول کتاب ”حسن المسلم“ تالیف الشیخ سعید بن علی بن وہب القحطانی حفظہ اللہ مترجم شیخ صلاح الدین یوسف حفظہ اللہ، تحقیق و تخریج شیخ کفایت اللہ سنابلی حفظہ اللہ پر مشتمل ہوگا۔

ان شاء اللہ تحریری امتحان ۱۷ اکتوبر ۲۰۱۸ء، مطابق ۲۷ محرم ۱۴۴۰ھ بعد نماز ظہر ۱۵:۲۰ بجے سے ۳ بجے تک ہوگا۔

پانچواں انعام:

سوا افراد کو خصوصی انعام:
پچاس (۵۰) گروپ الف۔
پچاس (۵۰) گروپ ب۔
(ٹوٹل: ۱۰۰)

چوتھا انعام:
سوا افراد کو خصوصی انعام:
پچاس (۵۰) گروپ الف۔
پچاس (۵۰) گروپ ب۔
(ٹوٹل: ۱۰۰)

تیسرا انعام:
سوا افراد کو خصوصی انعام:
پچاس (۵۰) گروپ الف۔
پچاس (۵۰) گروپ ب۔
(ٹوٹل: ۱۰۰)

دوسرا انعام:
سوا افراد کو خصوصی انعام:
پچاس (۵۰) گروپ الف۔
پچاس (۵۰) گروپ ب۔
(ٹوٹل: ۱۰۰)

پہلا انعام:
سوا افراد کو خصوصی انعام:
پچاس (۵۰) گروپ الف۔
پچاس (۵۰) گروپ ب۔
(ٹوٹل: ۱۰۰)

امول وضوابط:

۱۔ تقسیم انعامات کے وقت خواہ مخواہ اپنے سر پرست کے ساتھ شریک ہوں۔

۲۔ شرکاء مسابقتی کا مقررہ وقت پر پہنچنا ضروری ہے، تاخیر کی صورت میں امتحان سے محروم ہوں گے۔

۳۔ تمام بوالات کے جوابات منتخب شدہ کتاب سے ہی مطلوب ہوں گے۔

۴۔ حصہ اولیٰ مسابقتی تمام دعا کی کاسر فہرستی میں یاد کرنا ہے، ترجمہ مطلوب نہیں ہے۔

۵۔ دعا کی کتاب اردو اور انگریزی دونوں اردو میں دستیاب ہوگی۔

۶۔ پانچویں نمبر میں سوال (۱۶) امتحان کیلئے قائم کئے گئے ہیں۔

۷۔ ہر نمبر کے لئے ایک ایسے قریبی امتحان سینٹر سے کتاب و دعا کا فارم حاصل کر لیں۔

۸۔ ہر نمبر کے لئے ایک ایسے قریبی امتحان سینٹر سے کتاب و دعا کا فارم حاصل کر لیں۔

۹۔ تقسیم انعامات کے وقت پوزیشن لانے والے شرکاء کا جائزہ لیا جائے گا۔

۱۰۔ مسابقتی دعا کی کتاب اردو اور انگریزی دونوں اردو میں دستیاب ہوگی۔

۱۱۔ پانچویں نمبر میں سوال (۱۶) امتحان کیلئے قائم کئے گئے ہیں۔

۱۲۔ ہر نمبر کے لئے ایک ایسے قریبی امتحان سینٹر سے کتاب و دعا کا فارم حاصل کر لیں۔

۱۳۔ ہر نمبر کے لئے ایک ایسے قریبی امتحان سینٹر سے کتاب و دعا کا فارم حاصل کر لیں۔

۱۴۔ تقسیم انعامات کے وقت پوزیشن لانے والے شرکاء کا جائزہ لیا جائے گا۔

۱۵۔ مسابقتی دعا کی کتاب اردو اور انگریزی دونوں اردو میں دستیاب ہوگی۔

۱۶۔ پانچویں نمبر میں سوال (۱۶) امتحان کیلئے قائم کئے گئے ہیں۔

۱۷۔ ہر نمبر کے لئے ایک ایسے قریبی امتحان سینٹر سے کتاب و دعا کا فارم حاصل کر لیں۔

۱۸۔ ہر نمبر کے لئے ایک ایسے قریبی امتحان سینٹر سے کتاب و دعا کا فارم حاصل کر لیں۔

۱۹۔ تقسیم انعامات کے وقت پوزیشن لانے والے شرکاء کا جائزہ لیا جائے گا۔

۲۰۔ مسابقتی دعا کی کتاب اردو اور انگریزی دونوں اردو میں دستیاب ہوگی۔

۲۱۔ پانچویں نمبر میں سوال (۱۶) امتحان کیلئے قائم کئے گئے ہیں۔

۲۲۔ ہر نمبر کے لئے ایک ایسے قریبی امتحان سینٹر سے کتاب و دعا کا فارم حاصل کر لیں۔

۲۳۔ ہر نمبر کے لئے ایک ایسے قریبی امتحان سینٹر سے کتاب و دعا کا فارم حاصل کر لیں۔

۲۴۔ تقسیم انعامات کے وقت پوزیشن لانے والے شرکاء کا جائزہ لیا جائے گا۔

۲۵۔ مسابقتی دعا کی کتاب اردو اور انگریزی دونوں اردو میں دستیاب ہوگی۔

۲۶۔ پانچویں نمبر میں سوال (۱۶) امتحان کیلئے قائم کئے گئے ہیں۔

۲۷۔ ہر نمبر کے لئے ایک ایسے قریبی امتحان سینٹر سے کتاب و دعا کا فارم حاصل کر لیں۔

۲۸۔ ہر نمبر کے لئے ایک ایسے قریبی امتحان سینٹر سے کتاب و دعا کا فارم حاصل کر لیں۔

۲۹۔ تقسیم انعامات کے وقت پوزیشن لانے والے شرکاء کا جائزہ لیا جائے گا۔

امتحان
سینٹر

مزید معلومات کے لئے رابطہ کریں:

9595539469/ 8291063785

پہلی امتحان کی تاریخ ۱۷ اکتوبر ۲۰۱۸ء، بعد نماز ظہر ۱۵:۲۰ بجے سے ۳ بجے تک ہے۔

پہلی امتحان کی آخری تاریخ ۱۷ اکتوبر ۲۰۱۸ء، بعد نماز ظہر ۱۵:۲۰ بجے سے ۳ بجے تک ہے۔

پہلی امتحان کی آخری تاریخ ۱۷ اکتوبر ۲۰۱۸ء، بعد نماز ظہر ۱۵:۲۰ بجے سے ۳ بجے تک ہے۔

If Undelivered Please Return To



Ahl us Sunnah

Islamic Information Centre

Gala No. 6, Swasak Chamber, Below Kuria Nursing Home,
opp. Noonhan-1, Pipri Road, Kuria (West), Mumbai - 400070.
Ph. 26 500 400 / 64269999

To,

Book Post